



د پوهنې وزارت

د تعلیمي نصاب، د ښوونکو د روزنې او د ساینس مرکز معینیت
د تعلیمي نصاب د پراختیا او درسي کتابونو د تالیف عمومي ریاست

فزیک

P H Y S I C S

اووم ټولگی

د درسي کتابونه د پوهنې په وزارت پورې اړه لري،
په بانمار کې يې اخیستنه او خرڅونه په کله منع ده.
له سر غرونکو سره قانوني چلند کيږي.
moe.curriculum@gmail.com



د چاپ کال: ۱۳۹۶ هـ. ش.





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د توري
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللَّهِ الرَّحْمَنِ الرَّحِيمِ



د پوهنې وزارت
د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

فزیک

Physics

اووم ټولگی

د چاپ کال: ۱۳۹۶ هـ . ش

مولفان:

سر مؤلف گل احمد «ساغری» د عمومي تعلیماتو عمومي رئیس او د ښوونې او روزنې د علمي شورا غړی. سر مؤلف رابعه «منصور» د تعلیمي نصاب د پراختیا او درسي کتابونو د تالیف ریاست علمي غړی. د سر مؤلف مرستیال صادق حسین «موحدی» د تعلیمي نصاب د پراختیا او درسي کتابونو د تالیف ریاست علمي غړی. دیپلوم انجیر سید رحمت شاه «ملیار» د ښوونې او روزنې د وزارت د درسي کتابونو د تالیف پروژې غړی. پوهندوی شیرمحمد «کریمیار» د کابل د طب پوهنتون استاد. محمد رضا «ابراهیمی» د ښوونې او روزنې د وزارت د درسي کتابونو د تالیف پروژې غړی. مؤلف ماهره «ناصری» د تعلیمي نصاب د پراختیا او درسي کتابونو د تالیف ریاست علمي غړی.

علمي اديتور:

سر مؤلف گل احمد «ساغری» د عمومي تعلیماتو عمومي رئیس او د ښوونې او روزنې د علمي شورا غړی.

د ژبي اديتور:

د مؤلف مرستیال اقا محمد گردندی خوږیانی

دیني، سیاسي او فرهنگي کمیته:

- مولوي عبدالصبور عربي
- دکتور محمد یوسف نیازی
- حبيب الله راحل د تعلیمي نصاب د پراختیا په ریاست کې د پوهنې وزارت سلاکار.

د څارنې کمیته:

- دکتور اسدالله محقق د تعلیمي نصاب د پراختیا او د ښوونکو د روزنې معین.
- دکتور شېرعلي ظریفی د تعلیمي نصاب د پراختیا د پروژې مسؤل.
- سر مؤلف عبدالظاهر گلستانی د تعلیمي نصاب د پراختیا او درسي کتابونو د تالیف لوی رئیس.

طرح او دیزاین: خالد هوتک، او محمد اشرف امین

د چاپ د سمون چارې: محمد کبير حقل د پوهنې وزارت د نشراتو او اطلاعاتو رئیس

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورځول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغورځوي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، ښه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولي، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محرمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهرباني له مور سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

سريزه

لكه څنگه چې مو په تير ټولگي كې زده كړل، د ساينس معنا پوهه ده. ساينس له پېښې، واقعي، بدلونونو او نورو تحولونو چې په طبيعت كې منځته راځي بحث كوي او د دوي د خپلمنځي اړيكو څېړنه كوي. ساينس په اصطلاح كې د پوهې هغه مجموعه چې د تجربې په پايله كې لاسته راځي هم تعريف شوی دی. د بشري ټولنې ورځني ژوند له علم او پوهې سره تړلی دی. د ټولنې سوکالي، د تکنالوژي د پرمختگ او پراختيا پرته شونې نه ده.

ددې لپاره چې ژوندي موجودات او طبيعت وپيژنو او پر طبيعت باندې د حاکمو قوانينو سره آشنا شو، لازمه ده چې د طبيعي علومو (ساينس) د څانگو چې د فزيک، کيميا او بيولوژي څخه عبارت دی شريک بنسټونه زده کړو.

په دې ټولگي كې نه موږ به د فزيک، کيميا او بيولوژي مضامينو د بنسټيزو موضوع گانو په مطالعې سره آشنا شو، او په دې کتاب كې به د فزيک د برخې د لوستلو سره سروکار لرو.

نو راځئ چې پوه شو فزيک څه شی دی او له کومو شيانو څخه بحث کوي؟

فزيک زموږ د ننني ژوندانه بڼه جوړه کړي او انکشاف يې ورکړی دی. د ساده او پېچلو ماشينونو څخه په ورځنيو چارو کې استفاده کول، د فزيک د علم له بېلابېلو اړخونو څخه د استفادې بڼه او روښانه مثالونه دي. د فزيک دا لويه او پراخه وده د پوهانو او علمانو دکلونو او پيړيو زحمتونو او تجربو نتيجه ده، چې د فزيکي مفاهيمو او اصولو پرنسټ تر سره شوې ده.

د فزيک د علم هدف د شيانو د جوړښت د قوانينو او ماهيت پيژندنه ده. دا علم طبيعي پېښې او د دوي ترمنځ اړيکه مطالعه کوي.

په فزيک کې هره ساده او پېچلې موضوع د تجربې، د اندازه کولو او د رياضي تحليلونو پر بنسټ څيړل کېږي. لاندې شکلونو ته څير شئ او پلټنه وکړئ چې فزيک په کومو برخو کې بحث کوي؟



د تکنالوژي په بېلابېلو ډگرونو کې د فزيک کارول

فعالیت

د خپلو گروپونو له غړو سره له سلا او مشورې وروسته د پورتنۍ تصویر په څیر په ژوندانه کې د فزیک څخه د استفادې د نورو ډگرونو یو فهرست جوړ کړئ او د ټولګي ملګرو ته یې د بحث لپاره وړاندې کړئ.

ګرانو زده کوونکو! په دې کتاب کې د لا بڼې څرګندتیا په موخه انځورونه، جدولونه، فعالیتونه او اضافي معلومات راوړل شوي دي. د یادولو وړ ده چې د فزیک علم د پلټنې، مشاهدې او تجربو پر بنسټ ولاړ دی. نشو کولای مطالب، مشاهدې او تجربې او د لازمو مهارتونو د سرته رسولو څخه پرته یوازې حافظې ته وسپارو، له دې کبله ددې کتاب په هر فصل (څپرکي) کې فعالیتونه په پام کې نیول شوي دي. د هغې په سرته رسولو سره لاندې ټکي په پام کې ولرئ:

په ځینو فعالیتونو کې د هغې پوهې له مخې چې د درس له متن څخه یې لاس ته راوړي، له تاسو څخه غوښتل شوي دي چې له متن څخه یې لاس ته راوړئ، له تاسو څخه غوښتل شوي دي چې یوې یا څو پوښتنو ته ځواب ووايست. په ځینو نورو فعالیتونو کې ستاسو او ستاسو د ټولګیوالو د بحث لپاره موضوع مطرح شوې ده، چې په باره کې یې یو تر بله خپل نظرونه وړاندې کړئ او پایله یې نورو ته ووايئ. د دستور العمل پر بنسټ یو شمېر فعالیتونه تاسو ته درکړل شوي دي چې د هغو مطابق کړنه وکړئ، تجربې په خپلو گروپونو کې سرته ورسوئ او پایلې یې خپل محترم ښوونکي ته ووايست.

د اووم ټولګي د فزیک کتاب اووه فصلونه لري چې عمده مفاهیم یې لکه: اندازه کول، قوه، کار او انرژي، فشار، د نور خواص، د نور انعکاس او د نور انکسار دی.

هیله من یو د پورته هر یو مفهوم په باره کې د هغوي په جزیاتو باندې زیاته پوهه ترلاسه کړئ.

د فزیک څانګه



لیک لړ

مخونه

۱.....	لومړی فصل: اندازه کول
۲.....	د اندازه کولو اهمیت او مفهوم
۴.....	د اندازه کولو واحدونه
۹.....	اساسي او فرعي واحدونه
۵.....	د اندازه کولو طریقې او وسیلې
۹.....	د اندازه کولو کره توب (دقت)
۱۵.....	د لومړي فصل لنډيز
۱۶.....	د لومړي فصل پوښتنې
۱۷.....	دوهم فصل: قوه
۱۸.....	د قوې اغېزې
۱۹.....	د قوې واحد او د هغې د اندازه کولو څرنگوالی
۲۱.....	د قوې وکتوري خصوصیت
۲۳.....	د دوهم فصل لنډيز
۲۴.....	د دوهم فصل پوښتنې
۲۵.....	دریم فصل: کار، انرژي او توان
۲۶.....	کار څه شی دی؟
۲۹.....	انرژي څه شی دی؟
۳۱.....	کار او انرژي
۳۱.....	توان
۳۵.....	د دریم فصل لنډيز
۳۶.....	د دریم فصل پوښتنې
۳۷.....	څلورم فصل: فشار
۳۸.....	فشار څه شی دی؟
۳۹.....	د فشار اغېزې
۴۰.....	د اتموسفیر فشار
۴۱.....	د مایعاتو فشار او د پاسکال قانون
۴۴.....	صعودي قوه او د ارشمیدس قانون
۴۵.....	د پنځم فصل لنډيز
۴۳.....	د پنځم فصل پوښتنې






لیک لړ

مخونه

۴۷	د رڼا خواص	پنځم فصل:
۴۸	رڼا او لیدل	
۴۸	په مستقیم خط د نور خپریدل	
۵۰	سیوری او سپوږمۍ نیول	
۵۷	نوراني او غیر نوراني شیان	
۵۱	روښانه، نیمه روښانه او تیاره شیان	
۵۳	د پنځم فصل لنډیز	
۵۴	د پنځم فصل پوښتنې	
۶۱	انعکاس	شپږم فصل:
۵۵	د نور انعکاس	
۵۶	د انعکاس قانون	
۵۹	مستوي هندارې	
۶۳	کروي هندارې	
۶۶	د شپږم فصل لنډیز	
۶۷	د شپږم فصل پوښتنې	
۶۹	د نور انکسار	اووم فصل:
۷۰	د نور انکسار څه شی دی؟	
۷۱	منشور	
۷۲	عدسیه څه شی ده؟	
۷۴	د عدسیې د محراق موندل	
۷۵	سترگې	
۷۸	میکروسکوپ	
۷۹	د اووم فصل لنډیز	
۸۰	د اووم فصل پوښتنې	



اندازه کول

له ډیرو کلونو راهې دې خوا په خپل ورځني ژوند کې د اندازه کولو له بېلو بېلو ډولونو او طریقو سره مخامخ یو او د هغوی اړوند مو لازم معلومات تر لاسه کړي دي. د رادیو او تلویزیون څخه د اندازو د مختلفو طریقو چې پوهان یې سرته رسوي، خبرونه او معلومات په لاس راوړي. د ساري په توګه کله چې د مختلفو شیانو حجمونه سره پرتله کوئ، کوچني او غټ عبارتونه کاروئ او یا هم کله کله لاندې جملې کاروئ:

- د کابل او مزار شریف د ښارونو ترمنځ واټن 450 کیلومتره دی.

- مور په ښوونځي کې د دوشنبې په ورځو کې 5 ساعته د ساینس لوست لولو.

- د انار کتله په تلې او د پنسل اوږدوالی په خط کش سره اندازه کوو.

په دې ټولو حالاتو کې له اندازې او اندازه کولو څخه خبرې کوو. اندازه کول له ورځني عادي ژوند څخه نیولې تر ستونز منو علمي مسایلو پورې د ژوند په ټولو ډګرونو کې خورا اهمیت لري. د اندازه کولو په اړوند ممکن د لاندې پوښتنو په څیر ګڼې پوښتنې وي لکه:

- ایا موږ نن ورځ کولی شو چې د کمیتونو خورا کوچنی برخې لکه دوینسته قطر او یا هم د حجري ابعاد اندازه کړو؟
 - ایا د کمیتونو خورا سترې برخې لکه د ځمکې او لمر تر منځ واټن د اندازه کولو وړ دي؟
 - پوهان چې د نړۍ په بېلو- بېلو برخو کې په یوه موضوع کار کوي د خپل کار پایلې څنګه سره پرتله کولی شي؟
 - د کار وسایل چې پوهان یې په خپلو کارونو کې کاروي له دوی سره څه ډول مرسته کولی شي.
- هڅه کوو چې په دې فصل کې د پورتنیو پوښتنو په څیر پوښتنو ته وړ او مناسب ځوابونه پیدا کړو.

د اندازه کولو اهمیت او مفهوم

که چیرې په نړۍ کې یوه ورځ اندازه کول په تپه و درېږي فکروکړې چې څه پېښېږي؟
د ښې پایلې د ترلاسه کولو په منظور لومړی لاندې فعالیتونه وگورئ.

فعالیت



یو ورځنی عادي فعالیت په نظر کې ونیسئ چې بازار ته ځئ او خپل د اړتیا وړ څیزونه اخلئ، بیا هڅه وکړئ له هغو کلماتو لاندې خط ویاسئ چې له اندازه کولو سره تړاو لري.
اوس له عباراتو څخه هغه کلمې چې خط ور لاندې کش شوی دی و باسئ او خپل مطلب پرته ددې کلماتو له لیکلو څخه بیان کړئ.


- ایا کولی شئ چې د اندازه کولو د کلماتو له ویلو پرته خپل مطلب په روښانه توګه بیان کړئ؟
- ستاسو په نظر څه فکر کوئ چې ژوند به پرته له اندازه کولو څه ډول وي؟

فعالیت



فرض کړئ چې دخپل ټولګي کړکيوته هندارې اخلئ خو د اوږدوالي د اندازه کولو هیڅ ډول ستندرد وسیله نه لرئ، له ملګروسره سلا وکړئ چې باید څه وشي؟

- دخپل چاپېریال د څیزونو د ستونزو په اړه څه ډول کار کولی شئ؟ د کار پړاوونه ولیکئ.
- ایا تاسې به له داسې یوې وسیلې څخه کار واخلئ چې اوږدوالی یې هندارې پلورونکي او تاسې ته معلوم وي؟




(1-1) شکل: اندازه کول د ژوند په بېلو- بېلو ډګرونو کې خپل ځانګړی اهمیت لري.

- لکه څنگه چې موولیدل، پرته له اندازه کولو په نړۍ کې ژوند کول ډیر گران او ستونزمن کار دی، نو په هر ډول اندازه کولو کې باید لاندې ټکي په پام کې ونیول شي:
- لومړی باید د اندازه کولو کمیت معلوم کړو، دساري په توگه د ټولگي اوږدوالی، د توپ وزن، د یو ناروغ د وجود د تودوخې درجه او...
 - په بل پړاو کې لکه څنگه چې تاسو خپله په دویم فعالیت کې ترسره کړي دي د اندازه کولو د واحد غوره کول دي. واحد هغه شی دی، چې د مطلوب جنس غټ والی او مقدار په هغه اندازه کوي.
 - په بله مرحله کې هم مطلوب کمیت له واحد سره پرتله کوي، چې واحد په خپل کمیت کې شامل دی. په اندازه کولو کې له واحد سره د مطلوب کمیت پرتله کول، چې کمیت د واحد څو برابره غټ یالوی دی.

مثال: غواړو چې د خپل ټولگي اندازه واخلو، او ددې کار تر سره کولو لپاره یوازې یوه ټوټه لرگی لرو، د اندازه کولو مرحلې راوبښئ:

ځواب:



(1-2) شکل، د هر کمیت د اندازه کولو لپاره، یوه مناسب واحد ته اړتیا لرو.

- د اندازه کولو د نظر وړ کمیت، اوږدوالی دی.
- په دې ځای کې د اندازه کولو واحد، همغه د لرگی ټوټه ده، چې د هغې په اساس غواړو د خپل ټولگي د اوږدوالي اندازه واخلو.
- بله مرحله، د ټولگي د طول او د هغه د انتخاب شوي واحد (د لرگی ټوټه له اوږدوالی) سره مقایسه کول دي. په دې مرحله کې دا مومو چې د ټولگي طول، زموږ د انتخاب شوي واحد څو برابره دی.

په دې ترتیب سره اندازه کول، د یو کمیت د لویوالي مقایسه کول د هغه کمیت د واحد سره دي، تر څو معلوم شي چې د هغه لوی والی او یا کوچنی والی د واحد څو برابره دی.



یو زده کوونکی وایي چې زموږ د ټولگي مساحت 15 متره دی. ایا زده کوونکي خپل مطلب سم ویلی دی؟ توضیح یې کړئ.

د اندازه کولو واحدونه

د اندازه کولو په اړوند له بحث څخه د مخه لومړی د لاندې پوښتنې په اړه فکر وکړئ.



شکل (1-3)

فکر وکړئ



یو پلورونکی یو سیر ممېز په کابل کې په 400 افغانۍ پیري، د مزار شریف ښارته یې وړي او د یوسیر (10) افغانۍ د لاری کرایه ورکوي. په مزار شریف کې یو سیر په (500) افغانۍ پلوري. ولې دی گوري چې بیا یې هم تاوان کړی دی. ددې پېښې علت څه دی؟ توضیح یې کړي.

په مخکیني بحث کې مو وویل چې د اندازه کولو لپاره د واحد غوره کولو ته اړیو تر څو د اندازه کولو پایلې د هغې له مخې بیان کړو. واحد دیو کمیت مشخص مقدار دی چې د مقیاس (پرتله کولو) په توګه په پام کې نیول کېږي او نا معلوم کمیتونه له هغه سره پرتله کېږي. د ساري په توګه مور وایو چې د والیبال د ډګر اوږدوالی 20 قدمه دی په دې ځای کې قدم د اوږدوالی واحد دی. ځکه چې د ډګر اوږدوالی له قدم سره پرتله شوی او ډګر د قدم شل (20) برابره دی.

فعالیت



په دې اړه تحقیق وکړئ چې ستاسې په کلي کور کې په تیر وخت کې د اندازه کولو کوم واحدونه کارول کیدل او اوس مهال کوم واحدونه کارول کېږي.

په دې وروستیو پېړیو کې د پوهې او تخنیک پرمختیا ددې سبب ګرځیدلې، چې ټولنې یو له بل سره نژدې اړیکې ولري. ددې ګڼو او نژدې اړیکو په شتون کې د معاملو او اندازه کولو د اسانتیا په منظور داندازه کولو ګڼو او ورته نړیوالو واحدونو ته چې دنړۍ په ډیرو برخو کې دود او رواج وي اړتیا پیدا شوه.

له دې کبله پوهانو تصمیم ونيو، چې د اندازه کولو ورته واحدونه د معیاري واحدونو په توګه په پام کې ونیول شي چې په ټوله نړۍ کې یو ډول کارول کېږي او استعمال ولري. د دغه نړیوالو واحدونو مجموعه، SI (بین المللي

سیستم) ونومول شو.

ددې بحث لومړۍ پوښتنه هم له همدې ستونزې څخه سرچینه اخلي، تاسو پوهېږئ چې سیر زموږ د هېواد په بېلو بېلو ځایونوکې بېلې - بېلې معناوې لري. په کابل کې یوسیر 7 کیلوگرامه او په مزارشريف کې 14 کیلوگرامه دی. یعنې د مزارشريف یو سیر د کابل د دوه سیرو سره برابر دی، نوله دې کبله ممېز پلورنکي تاوان کړی وو.



اساسي او فرعي واحدونه

د اندازه کولو وړ کمیتونه ډیر دي. د ساري په توگه وخت، اوږدوالی، چټکتیا، پراختیا، د تودوخې درجه د رڼا تیزوالی او نور. که چیرې وغواړو چې د هر کمیت لپاره ځانگړي واحدونه وټاکو دابه خورا لویه ستونزه وي، نو له دې کبله کمیتونه په دوه برخو اساسي او فرعي کمیتونو ویشو.



اساسي کمیتونه: هغه کمیتونه دي چې د دوی په تعریف کې د نورو کمیتونو کارونې او استعمال ته اړتیا نه پېښېږي، لکه: وخت، اوږدوالی او کتله.

فرعي کمیتونه: هغه کمیتونه دي چې د دوی په تعریف کې د نورو کمیتونو کارولو ته اړتیا پېښېږي لکه سرعت، چې د هغه په تعریف کې د واټن او مهال (وخت) له مفاهیمو څخه کار اخیستل کېږي.



په هم دې اساس د اندازه کولو واحدونه هم په دوو برخو، اساسي او فرعي ویشل کېږي. هغه واحدونه، چې د اوږدوالي، وخت او کتلې د اندازه کولو لپاره کارول کېږي، اساسي واحدونه، او هغه چې د سرعت، حجم اوسطح د اندازه کولو لپاره کارول کېږي فرعي واحدونه دي. اوس د یو څو اساسي واحدونو په پېژندنه پیل کوو.



(1-4) شکل هر کمیت یه ځانگړي وسیلې سره اندازه کېږي

1 - د اوږدوالي، مهال او کتلې سربیره، نور اساسي واحدونه هم شته، چې په لوړ ټولگي کې به یې ولولی.

د اوږدوالي واحد

د واحدونو په نړیوال سیستم (SI) کې د اوږدوالي واحد متر دی او د انگلیسي د m په توري سره ښودل کېږي. متر د یوې میلی د دوو مشخصو نقطو ترمنځ واټن دی، چې معیاري متر بلل کېږي او دا میله د فرانسې د سیورس (SEVRES) د ښار د واحدونو په موزیم کې ساتل کېږي.



(1-5) شکل، د بین المللي معیاري متر میله ښيي

فعالیت



لومړی د خپل ټولگي اوږدوالی او پلنوالی اټکل کړئ، وروسته بیا د متر د یوې فیتې په وسیله اندازې واخلئ او دا جدول ډک کړئ.

د اندازه کولو لپاره په پام کې نیول شوي کمیت	د ټولگي اوږدوالی	د ټولگي پلنوالی
اټکل شوي مقدار		
اندازه شوی مقدار		

د وخت واحد

د وخت واحد د SI په بین المللي سیستم کې ثانیه ده او د انگلیسي د s په توري سره ښوول کېږي. د وخت د واحد د ټاکلو او د هغه د اندازه کولو وسیلې د جوړولو لپاره تل د تکراریدونکو پېښو څخه گټه اخیستل کېږي.

ددې په اساس، یوه شپه او ورځ یعنې هغه مو ده چې ځمکه پکې په خپل محور باندې یو دور بشپړوي، د وخت د اندازه کولو بنسټ ټاکل شوی دی. یعنې دا موده په 24 مساوي او برابر وختونو ویشل شوې ده چې هرې برخې ته یې یو ساعت او ساعت په 60 برخو ویشل شوی دی چې هرې برخې ته یې دقیقه او دقیقه په 60 مساوي برخو ویشل کېږي چې هرې برخې ته یې ثانیه ویل کېږي. نو یوه ثانیه د یوې شپې او ورځې $\frac{1}{86400}$ برخه جوړوي. په بل عبارت، یوه شپه او ورځ (86400) ثانیه ده.

تمرین

په یو تعلیمي کال کې څو ثانیه د ساینس لوست لری؟ حساب یې کړئ.

د کتلې واحد

په دې پوهېږئ چې د یوه شې جوړوونکې مادې ته د هغه شې کتله وایي. کتله هم یو له اساسي کمیتونو څخه ده، او SI په سیستم کې د کتلې واحد کیلوگرام دی او په kg سره ښودل کېږي. معیاري یا ستندرد کیلوگرام له پلاتین او ایریدیم څخه جوړه شوې استوانه ده، چې د فرانسې د سیورس په ښار کې ساتل کېږي.



(1-6) شکل، د معیاري کتلې تصویر چې د فرانسې د سیورس د ښار په موزیم کې ساتل کېږي


فعالیت

په لاندې جدول کې د یو شمیر کمیتونو اندازې ورکړل شوي دي. تاسې دغه کمیتونه د (اوږدوالی، وخت او کتلې) پرنسټ په بېلو - بېلو جدولونو کې له لوی څخه د کوچنی پر لورې ترتیب کړئ.

مقدار	د اندازه شوي کمیت	مقدار	د اندازه شوي کمیت
600 کیلوگرام	د فیل کتله	32 ملیونه ثانې	یو کال
86400 ثانې	یوه شپه او ورځ	160000 کیلوگرام	د مسافر وړونکي 747 بوینګ جت
500 ثانې	له لمر څخه ځمکې ته د رڼا د رارسیدلو وخت	0.0001 متر	د کاغذ د پاڼې ډبلوالی
6.4 ملیون متره	د ځمکې شعاع	0.9 ثانې	د زره حرکت (ضربان)
60 کیلوگرام	د معمولي انسان کتله	2 ملیونم کیلوگرام	د باران د څاخګي کتله
72 ملیون کیلوگرام	د سمندري بېړۍ کتله	1.3 ثانې	د سپوږمۍ څخه ځمکې ته د رڼا د رارسیدلو وخت
89000 متره	د ایورسټ د څوکي لوړوالی د سمندر له سطحې څخه	3.5 ملیونم متر	د وینې د سرو کرویانو قطر

فرعي واحدونه

په ساینس کې ډیر فرعي واحدونه کارول کېږي، چې په خپل مناسب ځای کې به یې مطالعه کړو، په دې ځای کې د سطحې، حجم او سرعت واحدونه څیړو.



فعالیت

الف- پوهېږئ چې د مستطیل مساحت د لاندیني رابطې څخه لاس ته راځي:


پلنوالی × اوږدوالی = د مستطیل مساحت

پورتنی رابطې ته په پاملرنه سره د درکړل شوي مستطیل مساحت محاسبه او کوښښ وکړئ چې د اندازې مناسب واحد وټاکئ.

ب- په همدې ډول سره د:

اوږدوالی × پلنوالی × لوړوالی = د مکعب حجم

د رابطې په نظر کې نیولو سره، د درکړل شوي مکعب حجم په لاس راوړئ او داندازه کولو مناسب واحد غوره کړئ. خپل دلیل ددې واحد په انتخابولو کې بیان کړئ.




د فعالیت په اجرا کې مو ولیدل چې د مستطیل د مساحت د معلومولو لپاره مو د مستطیل د اوږدوالی مقدار د هغه د پلنوالي په مقدار کې ضرب کړو. لکه څنګه چې مو د اوږدوالي او پلنوالي مقدارونه یو په بل کې ضرب کړل، په همدې توګه د اوږدوالي او پلنوالي واحدونه چې متر دی هم یو په بل کې ضربوو، او په دې ترتیب سره $m \cdot m$ شي او m^2 جوړوي. متر مربع فرعي واحد دی ځکه چې ددې واحد د لاس ته راوړلو لپاره د اوږدوالي واحد (m) او د اوږدوالي له عین واحد (m) نه کار اخیستل شوی دی. په همدې ترتیب سره مو د حجم واحد متر مکعب (m^3) هم په لاس راوړو چې ددې واحد د لاس ته راوړلو لپاره د اوږدوالی واحد (m) درې پلاسه ضرب بوو.

د سرعت لپاره m/s واحد استعمالوو، او متر في ثانیه یې لولو. پام وکړئ، د سرعت په تعریف کې وایو چې سرعت په یوه ټاکل وخت کې د وهل شوې فاصلې (واټن) څخه عبارت دی. که چیرې یو متحرک (د لوبو موټر) 30 متره فاصله په 10 ثانیو کې وهي، نو د متحرک سرعت عبارت دی له: $\frac{30m}{10s} = 3m/s$ ، یعنې دا چې متحرک په یوه ثانیه کې 3 متره فاصله طی کوي.

د اندازه کولو طریقې او وسیلې

د اندازه کولو وسیلې د اندازه کولو په صحت او کره توب کې ستره ونډه لري، د نن ورځې ډیرې علمي او ساینسي لاس ته راوړنې د اندازه کولو د غوره وسیلو پایله (نتیجه) ده.

په همدې دلیل د هر ډول اندازه کولو لپاره باید له وړ او مناسبې وسیلې څخه کار واخلو. دا هم د اهمیت وړ ده چې د وسیلې د کارولو څخه دمخه باید د وسیلې د کارولو د استعمال طریقه هم زده کړو. د وسیلې د سمو کارولو څخه سمې، دقیقې او باوري پایلې ترلاسه کولی شو.



د اوږدوالي اندازه کول

د اوږدوالي د اندازه کولو لپاره له ډول- ډول وسیلو څخه کار اخیستل کېږي، چې له دې وسیلو څخه ځنې په تصویر کې لیدلی شئ. موږ او تاسې خط کش ډیر ځله د اندازه کولو لپاره کارولی دی، اوس لاندینی فعالیت سرته ورسوئ او اړوندې پوښتنې ته ځواب ورکړئ.

(1-8) شکل، کې خط کش او فېته یي متر د اوږدوالي داندازه کولو لپاره کارول کېږي

فعالیت



لومړی د خپلو میزونو اوږوالی او پلنوالی مو پرته د اندازه کولو له وسیلې څخه اټکل کړئ، دوهمه پلا د اندازه کولو د وسیلې په کارولو سره د خپلو میزونو اوږدوالی او پلنوالی د خط کش په وسیله اندازه کړئ.


الف: لاسته راوړنه موله اټکل سره پرتله کړئ.

ب: ایا تاسو ټولو یو ډول نتیجه ترلاسه کړې؟ علت یې څه شی دی.

همدغه فعالیت د میز په ځای دکاغذ په پاڼه باندې اجرا کړئ او نتایج یې یادداشت کړئ.

ج: په کوم ډول اندازه کولو کې نتایج سره نژدې دي، علت یې څه دی؟

په خط کش باندې، اندازه کولو کې، د اندازه کولو نورو وسیلو په څیر دوه څیزونه ډیر مهم دي: **لومړي** باید درجه بندي سمه ووايو. د خط کش د درجو سم ویل په تصویر کې ښودل شوي دي. په غور سره یې وگورئ. د خپلې کتنې څرنگوالی مو د ټولگي ملگرو ته ووايئ. **دویم** له هرې وسیلې څخه په خپل ځای او وړ استفاده کول دي. خواه مخواه ستاسو د اندازه کولو نتیجې په کاغذ کې د میز د اندازه کولو پر تله په خپلو کې سره ډیرې نژدې دي. ځکه چې د کاغذ د پانې




د سترگي موقعیت
کش درجې د ویلو سمه طریقه
شکل، د ورنیرکالیپر د خط

ابعاد، د درجه بندي په وسیله د اندازه کېدو وړ دي.

اضافي معلومات



هغه کوچنی اوږدوالی چې د خط کش په وسیله یې اندازه کول ستونزمن دي د ورنیرکالیپر په وسیله اندازه کولی شئ. دا وسیله د ملي متر تر لسمې پورې هم اندازه کولی شئ. ورنیرکالیپر د نلونو او استوانه یي شیانو بهرنیو او ننیو قطرونو د معلومولو لپاره هم کارول کېږي.



شکل، د ورنیرکالیپر (1-10)

د وخت اندازه کول



(1-11) شکل، هغه وسیلې چې وخت او مهال اندازه کوي

د وخت د اندازه کولو وسیلې د وخت په تیریدلو سره ډیر بدلون کړي دی. په لومړنیو وختونو کې انسانانو له لمر او سیوري څخه، چې د وخت څرگندوی دي، د وخت د ټاکلو او معلومولو لپاره استفاده کوله. د شگوله دیکونو څخه یې هم د وخت او ساعت د معلومولو لپاره استفاده کوله، په یو دیک کې به یې په ټاکلې اندازه شگه اچوله او شگه به د تنگ سوري له لاری په بل ظرف کې تویدله. د شگې د بڼکته کیدلو له مخې به وخت اندازه کیدله. دنن ورځې معمول ساعتونه تقریباً (700) کاله دمخه اختراع شوي دي.



فعالیت

د خپل لاس د ساعت (ګری) په واسطه، دخپل د زړه ټکانونه لومړی په یوه دقیقه کې او بیا هم په دوو دقیقو کې وشمیرئ.

موږ په اوسني وخت کې هم د وخت د اندازه کولو په خاطر له معمولي ساعتونه څخه چې د زمان د اندازه کولو وسیله ده کار اخلو. دا ساعتونه، ساعت، دقیقه او ثانیه بڼې، خو کولی شو، چې له ثانیې څخه کوچني وختونه هم اندازه کړو.



اضافي معلومات

له ثانیې څخه کوچنی وخت د کرونو متر (stopwatch) په وسیله اندازه کېږي. ستاپ واچونه (قیدي ساعتونه) مختلف ډولونه لري. ډیر کوچنی وخت چې په دې ډول ساعتونو اندازه کېږي دیوې ثانیې سلمه برخه ده. د ځغاستې په سیالیو کې له داسې کرونو مترونو څخه کار اخلي، چې د منډې په پیل سره چالانېږي او کله چې ځغاستونکی د پای لیکي ته رسېږي، خپله اتوماتیک درېږي.



(1-12) شکل، کرونو متر یا ستاپ واچ

د کتلې اندازه کول



څرنګه چې موزده کړل، د کتلې د اندازه کولو واحد کیلوګرام دی. خو په خپلو ورځنیو معاملو کې اشتباهاً مور کیلوګرام کلمه د وزن د اندازه کولو لپاره کاروو. وزن او کتله له یو بل سره نژدې اړیکې لري. له همدې کبله په خپلو ورځنیو چارو کې دا دوه کمیټونه یو له بل سره نه توپیر کوو. په لوړو ټولګیو کې به ددې دواړو کمیټونو توپیر په روښانه توګه وګورو.



تله هغه وسیله ده چې د شیانو د کتلې د اندازه کولو لپاره کارول کېږي. د اندازه کولو د نورو وسیلو په څیر تلې هم ډیر ډولونه لري، چې هره یوه یې په خپل ځای کې کارول کېږي. دوه پله یې تلې چې د بقالي په دکانونو کې کارول کېږي، معمولي تلې دي. د تلې په یوې پلې کې هغه شی چې کتله یې معلوموو ږدو او د تلې په بلې پلې کې وزنونه ږدو ترڅو د تلې پلې د انډول (تعادل) حالت غوره کړي.



شکل، د تلو مختلف ډولونه (1-13)

په دې حالت کې د شي کتله د وزنونو له کتلې سره برابره وي.
د تلې د کار محدوده: هغه ټکي چې د تلې په کارولو کې یې باید په نظر کې ونیسو، هغه د تلې د کار محدوده ده. هره تله کولی شي یوه لږترلږه او یو حداکثر کتله اندازه کړي. که چیرې د یو جسم کتله د حداقل کتلې څخه لږه وي، په هغه صورت کې تله پرې خبرېږي هم نه او هیڅ بدلون نه کوي، او نشي کولی چې کوچني شیان اندازه کړي. که چیرې کتله د حداکثر څخه زیاته شي نو تله دا شیان نشي اندازه کولی او خرابېږي.



شکل، د ډیجیټال تلې (1-14)

اضافي معلومات



یو بل ډول تلې هم شته چې ډول تلوته ډیجیټال تلې وایي. دا ډول تلې د وزنونو اندازې په الکترونیکي پرده باندې د شمېرو (عددونو) په ډول ښيي. ددې ډول تلو د کار محدوده د معمولي تلو په پرتله پراخه ده او په دې ډول تلو له ملي ګرام څخه نیولې تر څو کیلوګرامو پورې ځینونه اندازه کولی شو.

د اندازه کولو کره توب (دقت)

مخکې له دې چې بحث ته ورننوزو، لاندینی فعالیت په ډله اییزه توگه ترسره کوو.

فعالیت



هغو فعالیتونو ته په پاملرنې سره، چې تراوسه مو په دې فصل کې ترسره کړي دي:

الف: ترټولو کوچنی اوږدوالی مو، چې په خپلو وسیلو سره چې تر اوسه پورې اندازه کړی دی په گوته کړئ.

ب: عین کار موکه د کتلو په برخه کې کړي وي په گوته کړئ.

ج: د وخت ډیره کوچنی شیبه چې په خپل لاسي ساعت سره یې اندازه کولی شی مشخص کړئ.

په دقت سره هغو وسایلو ته چې ستاسو په اختیار کې دي نظر وکړئ. د بیلگې په توگه ستاسې په خط کش باندې شمېرې (عددونه) لیکل شوي، چې سانتي متر بڼي هر سانتي متر په لسو مساوي برخو وپشل شوی، چې ملي متر بلل کېږي او له دې پرته نور کوچني وپشل نه شته. د دې معنا داده چې تاسې په خپل خط کش سره ترمیلې متر پورې کوچنی اوږدوالی اندازه کولی شی او له میلی متر کوچنی اوږدوالی، په خط کش نه شی اندازه کولی.

نو وایو چې د خط کش کره توب (دقت) یو ملي متر دی، د دې معنا داده چې که څوک د خط کش په وسیله د کاغذ د یوې پاڼې اوږدوالی 18 سانتي متر او 4 ملي متره بیان کړي نو خبره یې سمه او په ځای

۵۵.




(1-15) شکل، د دې خط کش کره توب (دقت) یو ملي متر دي

خو که نتیجه 18 سانتې متره او 4.3 ملي متره ووايو، دمنلو وړنه ده، ځکه چې خط کش د ملي متر لسمې ویش نه لري، نوله دې کبله د 3 لسمې خبره کره او دقیقه نه ده. په همدې ترتیب سره هغه کوچنی حد چې هره وسیله یې تر سره کولی شي، هغه ته د هماغې وسیلې کره توب یا دقت وایو. د بیلگې په توگه که چیرې په تلې بانډې 5 گرامه کره توب یا دقت لیکل شوي وي، ددې معنا داده چې په دې تلې بانډې د 5 گرامه څخه کم وزنونه نه شي اندازه کیدلی.



څه فکر کوئ که چیرې د اندازه کولو د وسیلې دقت په هره اندازه ډیر وي نو وسیله په هومره اندازه گټوره ده او که نه؟





د لومړۍ فصل لنډيز

- اندازه کول د یو کمیت پرتله کول دي له خپل واحد سره چې د واحد خو برابره ده.
- د اندازه کولو لپاره دري اساسي شرطونه:

- د کمیت د نوعیت ټاکل

- د کمیت د اندازه کولو لپاره د وړیا مناسب کمیت غوره کول

- د واحد او اندازه کیدونکي کمیت پرتله کول

اساسي کمیتونه: هغه کمیتونه دي چې په خپلواکه توګه تعریف کیدلی شي لکه وخت، اوږدوالی او کتله.

فرعي کمیتونه: هغه کمیتونه چې د هغوی د تعریف لپاره له اساسي کمیتونو څخه کار اخیستل کېږي.

لکه: سطح، حجم او سرعت.

اساسي واحدونه:

- د اوږدوالي واحد متر دی او د m په توري سره ښودل کېږي.

- د وخت واحد: د وخت واحد ثانیه ده او د شپې او ورځې $\frac{1}{86400}$ برخه ده او د s په توري سره ښودل کېږي.

- د کتلې واحد: د کتلې واحد کیلوګرام دی او په kg سره ښودل کېږي.

فرعي واحدونه:

- د سطح یې واحد مترمربع یعنې متر × متر او یا متر مربع ده، چې په m^2 سره ښودل کېږي.

- د حجم واحد مترمکعب دی چې په متر × متر × متر او یا په m^3 سره ښودل کېږي.

- د سرعت واحد: متر پر ثانیه دی چې په $\frac{m}{s}$ سره ښودل کېږي.

د اندازه کولو وسایل

- اوږدوالی په خط کش یا فیته یې متر سره اندازه کوو.



- وخت په ساعت سره اندازه کوو.

- کتله په تلی سره اندازه کېږي.

- د اندازه کولو د وسیلې کره توب یا دقت: د هرې وسیلې د اندازه کولو کره توب یا دقت د هغې

وسیلې پرمخ، د اندازه کولو کوچنۍ نښه شوې درجې سره برابره ده.

د لومړي فصل پوښتنې



۱- د یو غیر هندسي سطحې د مساحت د اندازه کولو لپاره معمولاً له هغه طریقي څخه چې په لاندې شکل کې ښودل شوي ده، استفاده کېږي. دې شکل ته په پاملرنې سره د ښودل شوي سطحې مساحت لاس ته راوړئ.

۲- د یو ښیښه یي مکعب مستطیل لوبڼي د قاعدې مساحت 2cm^2 دی، د شکل په مطابق سره تر 7cm جگوالی پورې له اوبو څخه ډک کړئ.

الف: د اوبو حجم څومره دی؟

ب: کله چې د اوبو ډک لوبڼي ته یوه تیره واچوو، د اوبو جگوالی 7cm کېږي، د تیرې حجم معلوم کړئ.

۳- په معمولي خط کشونو کې ډیر کوچنی مقیاس 1mm (یو ملي متر) دی. یو زده کوونکی دې په خط کش سره د یو جسم اوږدوالی اندازه کړي

او ودې وایي چې $0,835$ متر دی. ایا ددې طول ارایه د درې رقمي اعشاري سره سم دی؟

۴- د یو کتاب صفحې له 1 تر 200 پورې شمېرل شوي دي، د کتاب هره پاڼه او هر جلد (پوښ) په ترتیب سره $0,1\text{mm}$ او $2,0\text{mm}$ دی، ددې کتاب پڼوالی لاسته راوړئ.

۵- توضیح ورکړئ چې کومې د اندازه کولو وسیلې د لاندې کمیتونو د اندازه نیولو لپاره مناسبې دي.

الف: د یوې کوتې عرض او طول

ب: د هغه موټرک واټن چې د لابراتوار د میز په سر حرکت کوي.

ج: د مسي نل داخلي او خارجي قطر.

د: د یوه پنځه افغانیګی سکې چاپیریال.

۶- محاسبه وکړئ، چې د باران څو څاڅکي، 1kg اوبه تشکیلوي.

۷- لومړي د لاندینو کمیتونو اندازه په تخمینی توګه (د واحدونو په نړیوالي سیستم کې) او وروسته د هر یوه اندازه واخلي او محاسبه یې کړئ.

د اندازه شوي مقدار	د تخمینی مقدار	جسم
		د یادداشت کتابچې د صفحې پڼوالی
		د لاس لوبښت
		د موټر سایکل د ټایر کړی
		د پنسل کتله
		د یو جوړه بوت کتله
		له یو څخه تر پنځوسو پورې په لوړ اواز لوستلو، وخت
		د پښي د تلي مساحت
		د چای څښلو د ګیلاس حجم
		د یوې کیلې حجم

دوهم فصل

قوه


قوه مور ټولو ته اشنا او پېژندل شوې کلمه ده. له کوچيني والي څخه چې له خپلو همزولو سره مولي لوبې کولې، غيږې مونيولې او نورې دمټ او قوت لوبې موکولې، له همدې کلمې او مفهوم څخه مو استفاده کوله. وروسته مو د لومړنيو بشوونځيو د ساينس په کتاب کې د قوې په اړه ښه معلومات تر لاسه کړي، او د مختلفو قوو لکه د ځمکې د جاذبې، د مقناطيس (اهنربا) او اصطکاک د قوې په اړه مو يو لړ موضوعات زده کړل.

که چيرې دا پوښتنه وشي چې د انسان او بلدوزر قوه څنگه سره پرتله کوي، څه ډول ځواب وايي؟

د قوې د اندازه کولو څرنگوالی، د اندازه کولو وسيله، د اندازه کولو واحد او د قوې مقدار هغه موضوعات دي، چې مور او تاسې د هغه په اړه په دي فصل کې يو لړ موضوعات لولو. د دې موضوعاتو ترڅنگ په دې هم ځان پوهول په کار دي، چې قوه يو ويکتوري کميت دی.



د قوې اغيزې



الف) د يو جسم د حرکت پيل

تير کال مو د قوو د اغيزو په اړه يو لړ موضوعات ولوستل، دا پلا همدا موضوعات يو څه په تفصيل سره مطالعه کوو.

قوې د تپله کولو، کش کولو او خرخولو په بڼو سره وجود لري. د دې لپاره چې د قوې د مفهوم په اړوند ښه معلومات تر لاسه کړو، د قوو ځينې اغيزې په پام کې نيسو. کيدلی شي چې قوه:




ب) د يو جسم د حرکت تيزوالی

- د يو جسم د حرکت سبب شي (1-2 - الف) شکل.
- د يو جسم د سرعت د زياتوالي سبب شي (1-2 - ب) شکل.
- د جسم د حرکت دورو کيدلو سبب شي (1-2 - ج) شکل.
- د جسم د دريدلو سبب شي (1-2 - د) شکل.
- د جسم د حرکت دلوري د بدلون سبب شي (1-2 - هـ) شکل.
- د جسم د بڼې يا شکل د بدلون سبب شي (1-2 - و) شکل.



د) د جسم د حرکت دريدل



ج) د يو جسم د حرکت لږ ورو کيدل



و) د جسم د شکل بدلیدل



هـ) د يو جسم د حرکت ورو کيدل

شکل (2-1)

لکه څنگه موچې ولیدل، کولای شي چې قوې ډول - ډول اغیزې ولري.

فعالیت



هرگروپ د ورزش یو ډول غوره کړئ او په هغه کې د قوې د واردیدلو حالتونه بیان کړئ، د قوې اغیزه وولئ. د ورزش حالت او دواړې قوې د اغیزې په اړه د خپل بحث پایلې په یوه جدول کې ولیکئ.

د قوې واحد او د هغې د اندازه کولو څرنگوالی

- د قوې واحد، د انګلیسي پوه ایساک نیوټن په ویاړ په نوم یاد شوی دی، او په (N) سره ښودل کېږي. لاندې مثالونه په غور سره وګورئ، چې د نیوټن د قوې په اړوند یو سم تصور ترلاسه کړئ.
- یو الوتونکی له ځمکې څخه د یوه چنچي د پورته کولو لپاره 0, 1N قوې ته اړتیا لري.
 - د یوې معمولي منې وزن 1N دی، نو که تاسې یوه معمولي منه په خپل لاس کې ونیسئ، ایا په خپل لاس باندې د یو نیوټن قوې چې مخ ښکته عمل کوي احساس کوئ.
 - کله چې غواړو ور پرانیزو، نو د 10N په قوې سره یې تپله کوو.
 - د موټر انجن د موټر د کشولو لپاره تقریبا 7000N قوه تولیدوي.



(2-3) شکل، هلک د غولکې د کشولو لپاره 50N قوې ته اړتیا لري.




(2-2) شکل، یو ورزش کوونکی د 2000N قوې معادل وزن پورته کوي



ستاسو په نظر د چرگې هگۍ به څو نیوته وي؟

د قوې د اندازه کولو لپاره د قوې سنجوونکي یا دینامومتر څخه کار اخلو. د قوې سنجوونکي په جوړولو کې له فنر څخه گټه اخیستل کېږي. د قوې سنجوونکي د کار څرنگوالي د پېژندنې لپاره ښه دا ده، چې لومړی د فنري قوې په اړوند لږ څه پوه شو. که چیرې په فنر باندې قوه وارده کړو، د هغه څیره (شکل) بدلون مومي یا اوږدېږي. که لاهم ډیره قوه وارده کړو، نو فنر هم یا ډیر اوږدېږي.

د رابرت هوک په نامه یو پوه کشف کړه، چې د یوه فنر تولید او غزیدل له واردې شوې قوې سره متناسب دی. یعنې د مثال په توگه که چیرې قوه دوه برابره شي، نو د فنر غزیدل هم دوه برابره کېږي. که چیرې قوه خورا ډیره کړل شي، فنر نور د هوک له قانون څخه پیروي نه کوي او دتل لپاره تغییر شکل کوي، او حتی که چیرې هغه قوه بیا له فنر څخه لیرې هم شي، فنر بیرته خپل لومړني حالت ته نه گرځي. له همدې کبله د یو فنر د راکښلو قوې د اندازه کولو لپاره باید په خپله د هغه فنر په ټاکلی ساحې کې ورځنې کار واخلو.



شکل (2-4)

قوه سنجونکي (ډينامومتر): د فنر د اوږدوالي له مخې کولی شو د قوې د ډيروالي پته ولگوو. ډيره قوه د فنر د ډير اوږدوالي سبب گرځي. هغه فنر چې د قوې د معلومولو په اړوند ځينې گټه اخيستل کيږي، د قوې سنجونکي په نامه ياديږي.



شکل (الف)



شکل (ب) شکل (2-5)

د (5-3) شکلونه د قوه سنجونکي دوه ډولونه ښيي

فعالیت



د مريم ستونزه حل کړئ!

مريم د (2gr , 1kg^* , 100g) يو شمير وزنونه، د مقوا کاغذ (يا نړۍ دري)، خط کش، ميخ او يو فنر لري او غواړي د خپل ساينس کتاب وزن کړي. په خپلو گروپونو کې مشوره وکړئ، او يو لارښود جوړ کړئ، چې وکولای شي يو قوه سنجونکي جوړه او د هغه په وسيله خپل کتاب وزن کړي.

د قوې وکتوري خصوصیت

موږ تر اوسه د قوې د اغيزې، د هغې د اندازه کولو څرنگوالي او د هغې د واحد په اړه يو څه معلومات تر لاسه کړل. خو قوه يو لږ نور مهم خصوصیتونه هم لري چې د لاندې فعاليتونو د سرته رسولو په پايله کې له هغو سره اشنا کېږو. هغه اغيزې چې قوه يې په شيانو باندې کوي، سربيره په مقدار، له لوري او امتداد سره هم تړاو لري. په هم هغه شکل چې تاسو به يې په وروستني فعاليت کې وگورئ کله چې په کتاب باندې په عمودي ډول ښکته خواته قوه وارده شي، کتاب حرکت نه کوي، ولې که همدا مقدار قوه په کتاب باندې په افقي ډول، ښي خوا ته عمل وکړي نو ليدل کيږي، چې کتاب حرکت کوي، (2-6 الف) او (2-6 ب) شکلونه.


دا واقعيت د دې څرگندوی دی، چې قوه يو وکتوري کمیت دی.

وکتور د رياضي يوه اصطلاح ده او هغه په داسې يو قطعه خط سره ښيي، چې ټاکلی لوری او اوږدوالی لري.

فعالیت



الف- خپل کتاب په میز باندې کښیږدئ. هڅه وکړئ، چې د الف تصویر په څیر هغه په حرکت راوړئ. که هر څومره، قوه ډیره کړئ، ایا کتاب حرکت کوي؟
ب- بیا د قوې لوري ته د (ب) د تصویر په څیر بدلون ورکړئ، څه پېښیږي؟



د مثال په ډول، په تصویر کې د AB ټوټه خط د وکتور څرگندونه کوي. د AB په ټوټه خط باندې غشی د وکتور لوری او د AB واټن د وکتور اوږدوالي ښيي.




د دې په خاطر چې قوه وکتوري کمیت دی نو په وکتور سره ښودل کېږي، د وکتور اوږدوالی، د قوې مقدار او د وکتور لوری د قوې د اثر لوری څرگندوي او د وکتور مبداء د قوې د اغېزې نقطه ښيي. د قوې وکتور معمولاً په F سره چې د $Force$ (قوه) لومړی توری دی ښودل کېږي. د موضوع د ښې روښانتیا په خاطر، لاندینی ډله اییز فعالیت تر سره کړئ.

فعالیت



الف- تش ځایونه د مثال سره سم، په وړ او مناسبو جملو د پنسل په واسطه ډک کړئ.



ب- اوس لاندینی قوې په خپلو کتابچو کې رسم کړئ.

- د شمال لورته، $3N$ قوه
- د لویدیځ لورته، $3N$ قوه
- د جنوب لویدیځ لورته، $4,5N$ قوه
- د شمال ختیځ لورته، $2,5N$ قوه.




د دوهم فصل لنډيز

- قوه لاندې اغيزې رامنځ ته کولی شي:
حرکت ته پيل، د حرکت دريدل، د سرعت ډيروالی، د سرعت لږوالی د حرکت د لوري بدلون او د جسم د بني بدلون.
- د قوې د اندازه کولو واحد نيوتن دی.
- د فنر له قوې څخه د قوې مقدار د اندازه کولو لپاره کار اخيستل کېږي.
- قوه يو وکتوري کميت دی، نو ځکه د مقدار او لوري درلودونکې ده.


د دوهم فصل پوښتني

۱- د دې لاندې څلورو تصويرونو په اړوند يوه مقاله وليکئ او په هر موقعيت کې يې د قوې د عمل څرنگوالی توضيح کړئ.




۲- د يو چپرکټ توشک لاندې يو لړ فنرونه دي. لاندینی تصویر په توشک باندې د شخص له ځملاستلو وروسته د فنرونو د شکل بدلون ښيي.

الف- کله چې شخص په توشک باندې ځملي يا غزيرې، د فنرونو وضعيت څه ډول بدلون مومي؟



ب- په دويم تصوير کې په هغو فنرونو چې ډيرې قوې عمل کړی د دايرو په وسيله وښيي، د دايرو د انتخاب لپاره مو دليل وواياست.

۳- يو 20 گرامه کتله، په يوه فنر باندې څرول کيږي، فنر 10cm غزوي.



که چيرې موږ لاندینی کتلې په دې فنر باندې وڅړوو، د فنر د تغيير شکل تصويرونه هم په رسم سره او هم په عدد سره وښيي.

کتلې 10gr ، 30gr او 40gr دي.



کار، انرژی او توان

په پخواني فصل کې د قوې په باره او په تیر تولگي کې مو د ځينو مفاهيمو لکه: حرکت، قوې او انرژي په اړه لږڅه زده کړل. همدا راز د انرژي د مختلفو ډولونو لکه: د نفتو، د ډبروسکارو او نورو انرژيو سره اشنا شوی. تاسې پوه شوی چې باد، لمر او اوبه د مهمې او تجدید منونکې انرژي سرچینې دي، چې د ورځیني ژوند په بېلو- بېلو ډگرونو کې ور څخه کار اخلو، همدارنگه تاسې د انرژي د نورو ډولونو لکه: برېښنا، حرکت او ذخيروي انرژي او ديوې انرژي تبدیل په بلې انرژي او له هغه څخه د استفادې په اړه یولړ معلومات ترلاسه کړل.

ایا په ورځني ژوند کې ستاسې ټولو فعالیتونو ته کار ویل کېږي؟ انرژي څنگه لاس ته راځي؟ ديو جسم د کار د اجرا کولو استعداد څه شی دی؟ په دې فصل کې دې پوښتنو ته ځوابونه پیدا کوو.

کار خه شی دی؟

هره ورخ له هغو خلکو سره چې کار کوي مخامخ کېږي. د میز شاته کیناستل، لوستل، لیکل، فکرکول، منډې وهل د ترکان په واسطه، دلرگیو اړه کول، په زینوکې پورته کیدل، د کارگرانو په واسطه له یوځای څخه بل ځای ته د تعمیراتي موادو لېږدول ټول د کار مثالونه دي. اما د فزیک له نظره کار یو ځانگړی مفهوم لري، چې هغه شرح کوو. که تیرره له ځمکې څخه واخلسی او هغه پورته په دیوال باندې کېږدی او یا یو شی په زینه پورته ولېږدوی او یا هم په بایسکل باندې له یو ځای څخه بل ځای ته لار شی. په حقیقت کې مو په دې حالتوکې یو کار سرته رسولی دی. خو کله چې دیوال ټیل وهي، سره له دې چې ستړي او ستومانه به شی، خو کوم کار موسرته نه دی رسولی.



الف) په زینه باندې د یو وزن لېږدول



ج) د دیوال ټیل وهل

(3-1) شکل، په مختلفو حالتونو کې د هلکانو تصویرونه



ب) د تیرې پورته کول

(3-1) تصویرونو په درې واړو حالتونو کې په جسم باندې قوه واردېږي، خو د (3-1-ج) په شکل کې، د قوې په اغېزې د دیوال ځای نه بدلېږي. نو ځکه پر دیوال باندې فزیکي کار سرته نه رسېږي. د فزیک له نظره کار هغه وخت سرته رسېږي، چې د یو جسم ځای د قوې په واسطه د قوې د عمل په لوري بدلون ومومي. څومره چې دغه بدلون ډیر وي په هماغه اندازه ډیر کار سرته رسېږي. همدارنگه کله چې یو وزن پورته کوونکی، 100kg کتله خپل سرته جگوي له هغې څخه چې 80kg کتله خپل سرته پورته کوي، ډیر کار سرته رسوي. نو ویلی شو، چې کار د قوې او د هغه فاصلې (واټن) حاصل ضرب دی، چې جسم د همدې قوې په وسیله لېږدیدی دی. یعنې:

$$\text{فاصله} \times \text{قوه} = \text{کار}$$

که کار په W ، قوه په f او فاصله (د ځای بدلون) په d وښیو، لیکلی شو. $W=f.d$



(3-2) شکل، هلک چې وړوکې ورور بچي پورته کړی دی

که قوه په نیوتن او فاصله په متر سره اندازه کړو. د کار واحد نیوتن متر دی چې دژول په نامه یادېږي. چې هغه په J ښيي.

$$1J = 1Nm$$

یعنې:

په یاد ولری چې د هر جسم وزن، د ځمکې د قوې جاذبه ده چې له ځمکې څخه پر جسم باندې واردېږي او د نیوتن پر بنسټ تقریباً د جسم د کتلې د کیلوگرام پر بنسټ لس برابره ده یعنې:

$$10 \times \text{د کیلوگرام پر بنسټ د جسم کتله} = \text{د نیوتن پر بنسټ د جسم وزن}$$

مثال: یو هلک خپل وړوکی ورور چې 150 نیوتن وزن لري د 2 مترو په لوړوالي پورته کوي. هلک د خپل ورور د پورته کولو لپاره څومره کار سرته رسولی دی؟

$$\text{حل: د ځای بدلون} \times \text{قوه} = \text{سرتنه رسیدلی کار} = 150N = \text{قوه}$$

$$2m = \text{جگوالی (د ځای بدلون)}$$

$$\text{او یا: } W = 150N \times 2m = 300Nm = 300J$$

لاندي پوښتنو ته ځواب ورکړئ

1- یو مڼه چې یو نیوتن وزن لري د دوو مترو لوړوالی څخه د ونې له څانگې ځمکې ته غورځېږي. څومره کار د ځمکې د جاذبې قوې په واسطه سرته رسیدلی دی؟

2- د یوه بایسکل په څرخونو باندې وروسته له برک نیولو څخه $125N$ اصطکاکي قوه واردېږي. د 4 مترو لار وهلو څخه وروسته، بایسکل درېږي. محاسبه کړئ چې د اصطکاکي قوې څومره کار سرته رسولی دی؟



(3-3) شکل، د ځمکې د جاذبې قوې په اثر، د ونې د مڼې د لویدو سره کار سرته رسیدلی.



(3-4) شکل، بایسکل د دریدو په حال کې


فعالیت



تجربه وکړئ:

د تجربې وسایل: قوه سنج، متر او د لرگیو یوه ټوټه.

د لرگي ټوټه له یوې قوه سنجنونکي سره وصل کړئ، او د میز پر سطح باندې د شکل سره سم په افقي توګه یې دیوه متر په اندازه ځای ته بدلون ورکړئ. د حرکت په وخت کې قوه سنج ته وګورئ او د واردي شوي قوې مقدار د لرگي په ټوټه د حرکت په حال کې ولولئ. وروسته د لرگي په ټوټه باندې سرته رسیدلی کار محاسبه کړئ. پام وکړئ هغه عدد چې قوه سنج یې ښيي، له هغې قوې سره برابر دی چې د هغې په واسطه کار سرته رسول شوی دی. کوبښن وکړئ چې د حرکت په وخت کې د قوه سنج درجه ثابته پاتې شي. دا تجربه په مایله سطح باندې هم ترسره کړئ او د کار مقدار او قوه محاسبه کړئ.




(3-5) شکل، د قوه سنج او وزني تصویر راښی

فکروکړئ



توضیح کړئ چې په کومو لاندینو برخوکې، کار په فزیکي ډول ترسره کېږي؟

- زه گیللاس له هغه ځایه را اخلم او چای څښم.
- زما کار د زراعتي وسایلو تولیدول دي.
- احمد د زینو د پورته تلو په وخت کې له ځان سره یو وزن لېږدوي.
- یو تن پر څوکۍ باندې ناست دی.
- جرثقیل یوبار موټر ته لېږدوي.
- یوه زده کوونکي خپل بکس په دواړو لاسونو باندې په خپل سر ایښی دی.
- د موټر ټایر په ویا له کې لوپړي، ټول هڅه کوي چې هغه له ویا له نه راوایسي خو هغوي نه کامیابېږي.
- څه کار کوئ؟ د یوې هندسي موضوع په اړه په یوه مسله باندې فکر کوم.



(3-6) شکل، د فزیک له نظره د کار سرته رسول

فکروکړئ



مخامخ تصویرونو ته نظر وکړئ او ووايئ چې په کومو تصویرونو کې د

فزیک له نظره کار سرته رسېږي؟ او ولې؟



(3-7) شکل، هلک دکار سرته رسولو په حال کې

کله پر یو جسم باندې قوه واردېږي خو جسم د واردې شوي قوې په لوري حرکت نه کوي، د بیلگې په توګه: یو سړی په نظر کې نیسو چې یو دروند جسم یې لاس کې نیولی او هغه افقي لوري ته حرکت ورکوي. په دې حالت کې په جسم باندې دوې قوې واردوي. یوه قوه برابر ده د جسم له وزن سره او جهت یې پورته خواته (جهت یې د ځمکې د تعجیل په خلاف) ددې لپاره چې جسم وساتي او هغه پر ځمکې باندې د غورځیدونو مخ نیوي وکړي. او بله افقي قوه ده چې جسم ته په افقي ډول پرمخ حرکت ورکوي. لومړنۍ قوې کوم کار سرته نه دی رسولی، ځکه چې پر جسم باندې د واردې شوې قوې پر جهت، د جسم ځای بدلون نه کوي. خو هغې قوې چې د سړي له خواه په جسم باندې د هغه د پرمخ حرکت کولو لپاره واردې شوي

دي کار سرته رسوي. په جاده کې د یوه بار لرونکي موټر حرکت، د یوه سړي له خوا د کراچي کښول، له خواه نه اوبه راوېستل هغه مثالونه دي چې په هغو کې کار سرته رسېږي، تاسو ویلي شئ چې ولې او څنګه؟ توضیح یې کړئ.

انرژي څه ته وايي؟

خپل چاپیریال ته نظر وکړئ. کوم شیان د حرکت او د ځای بدلیدو په حالت کې وینئ؟ لارۍ ګانې او لوی موټرونه څنګه په حرکت راځي؟ خواږه څنګه پخېږي؟ یوه تیاري کوټه څنګه د برېښنا په سویچ کولو روښانه کېږي؟ فضا نوردان څنګه وکولای شول چې د سپوږمۍ کري ته سفر وکړي؟ شرشرې څنګه د ژرنډې پرې په حرکت راوړي؟

ایاکولی شو د دغو ټولو بېلا- بېلو بېښو لپاره یوه مشترک عامل پیدا کړو؟ تاسو به ورځني و مکالماتو کې د انرژۍ کلمه ډیره کاروئ، خو ایا تاسو واقعاً پوهېږئ چې د انرژي معنا او مفهوم څه شی دی؟

فعالیت



په خپل ټولګي کې په درو ګروپونو تقسیم شئ، او د انرژي د مفهوم په اړه خبرې اترې وکړئ او کوشښ وکړئ چې د انرژي لپاره یو تعریف پیدا کړئ.

هر ګروپ خپل تعریف د ټولګي پر تختې باندې ولیکئ. ایا کولی شئ چې څو مهمې او اصلي کلمې چې په ټولو تعریفونو کې کارول شوي دي ومومئ، او د هغو په مرسته د انرژي لپاره خپل تعریف وړاندې کړئ؟

پوهېرو چې ټول هغه شيان او جسمونه چې د کار کولو استعداد لري، انرژي لري. کله چې انسان خواړه خوري، انرژي ترلاسه کوي او د کار کولو وړتيا مومي.

د ودانۍ له پاسه د اوبو څخه ډک يو ټانکر او يا سره غونډ شوی فنر، او دا ټول د کار سرته رسولو لپاره قابليت او تواني لري.

د انرژي له کلمې سره ټول اشياو او هغه په خپل ورځني ژوند کې کاروو. د بيلگې په توگه: هغه سپرې چې ډير کار کولی شي هغه ته با انرژي او توانمن وايو. ددې لپاره چې کار ترسره شي، قوه لازمه ده. هغه عامل چې قوه وارد وي د انرژي درلودونکی دی.

خومره چې انرژي ډيره وي، وارد شوې قوې ډيرېږي او د جسم په حرکت کې سرعت زياتېږي، او په پايله کې ډيره کار سرته رسېږي. په دې توگه انرژي داسې تعريفوو: انرژي د کار د سرته رسولو قابليت دی. لکه څنگه چې کار د انرژي سبب گرځي او انرژي په کار بدلولی شي، نو د انرژي واحد هم ژول دی.

د انرژي ډولونه: هغه جسمونه چې حرکت لري او نور جسمونه په حرکت راوستلی شي د دوی انرژي د حرکت له کبله حرکي انرژي بولي.

کله چې يو جسم سقوط کوي، کولی شي چې کار ترسره کړي. له همدې کبله جسم له لويدلو مخکې د زيرمه شوې انرژي (د پوتنشيال انرژي) لرونکی دی، چې دا دوه ډوله انرژي د ميخانيکي انرژي په نوم يادېږي. حرارتي، کيمياوي، برېښنايي او نورې انرژي گاني، د انرژي هغه ډولونه دي چې د کار د سرته رسولو قابليت لري.

**فعاليت**

تصويرونوته وگورئ او ووايئ چې د کوم ډول انرژي لرونکی دي؟ د بيلگې په توگه د موټر سايکل حرکت، د يو لوړوالي څخه د اوبو راټوييدل په څرخ باندې او د هغه په حرکت را وړل او



(3-8) شکل، هغه جسمونه چې د انرژي درلودونکي دي.

کار او انرژي



(3-9) شکل، یو بار په یوه مایله سطح کې پورته کوي.

انرژي جسمونو ته د کار د سرته رسولو قابلیت ورکوي. کار او انرژي دواړه په ژول سره اندازه کېږي.

کار هغه وخت سرته رسېږي چې په یو جسم باندې قوه ودرېږي او هغه په حرکت راولي.

په یوه مایله سطح باندې د یوه بلوک (خېستې) د پورته کولو لپاره انرژي ته اړتیا ده. (3-9) شکل. که چېرې څو کسان یو بار په مایله سطحه پورته کړي، د دوي په وجود کې له خوړو څخه لاس ته راغلي انرژي د بلوک په پورته کولو کې مرسته کوي.

کله چې بار حرکت کوي په هغه باندې قوه واردېږي، مور وېلی شو چې کار سرته رسېدلی دی، چې همدا د کار د کلمې علمي معنا ده. کار هغه مهال سرته رسېږي چې قوه، جسم خپل لور (جهت) ته په حرکت راولي. کار د انرژي مصرف دی چې په ژول سره اندازه کېږي. د ترسره شوي کار د مقدار اندازه کول اسانه ده ځکه: وهل شوې فاصله \times ودرې قوه = سرته رسېدلی کار

لکه څنګه چې په (3-9) تصویر کې لیدل کېږي د ضرورت وړ قوه 2000N ده، او د بار وهل شوې فاصله 12m ده، نو د سرته رسېدلی کار سره برابره ده په:

$$\text{سرتې رسېدلی کار} = 12\text{m} \times 2000\text{N} = 24000\text{Nm}$$

لکه څنګه چې یو نیوټن متر یو ژول کار دی، نو سرتې رسېدلی کار په مایله سطحه باندې د کښولو په وخت کې له 24000 ژول سره برابر دی.

فعالیت



د کار او انرژي د اړیکې د بنسټي پیژندنې په خاطر څو مثالونه د انرژي په کار د بدلیدلو په اړه وړاندې کړئ او د ټولګي والو سره پرې بحث او خبرې وکړئ.
لکه: د انرژي هغه ډولونه چې په میخانیکي کار باندې بدلېږي لکه د بخار، برېښنا، نور او کیمیاوي انرژي.

توان

هغه کار چې احمد یي په زینو کې د پورته کیدلو په وخت کې په ټاکلي سرعت (منډې) ترسره کوي له هغه کار سره برابر دی چې په ورو، ورو قدم وهلو سره یې ترسره کوي.

په همدې ډول د ځغاستې په لوبه کې، دوه تنه ۲۰۰ متره واټن په يوه ثابت سرعت سره وهي. د دواړو کار سره برابر دی خو جایزه یو تن گټي؟
همدارنگه یو کارگر تیري په ۶ ساعته کې د ودانۍ دریم پورته لېږدوي، خو بل کارگر همدغه کار په ۳ ساعتونو کې ترسره کوي. د پورتنیو مثالونو په کتنې سره ووايي چې د کار د سرته رسیدلو توپیر په څه کې دی؟

مخکې مو کار مطالعه کړې، خو د کار د سرته رسولو د وخت په اړه مو خبرې ونه کړې. د توان د مفهوم د پوهیدو په اړه پوهېږو چې د هر کار د سرته رسولو لپاره وخت ته ضرورت لرو. کولی شو چې کار په لنډ وخت او یا پر ډیر وخت کې ترسره کړو. همدارنگه کولی شو چې په یو معین وخت کې لږ او گټور کار ترسره کړو. د کار په سرته رسولو کې د وخت په پام کې نیولو سره موریو بل مفهوم را پیدا کوو، چې هغه توان دی. یا په بل عبارت، ترسره شوی کار د وخت په واحد کې د توان په نامه یادېږي.

$$\text{توان} = \frac{\text{ترسره شوی کار}}{\text{د کار د سرته رسولو موده}}$$

$$P = \frac{W}{t} \text{ که توان په } P, \text{ کار په } W \text{ او وخت په } t \text{ وښیو، نو:}$$

که کار په ژول او زمان په ثانیه اندازه کړو، نو د توان واحد، ژول پر ثانیه دی، او هغه د واط په نامه یادېږي

$$1W = \frac{1J}{1s} \text{ یعنې:}$$

$$1KW = 1000W \text{ او یو کیلو واط برابر دی له:}$$

د $P = \frac{W}{t}$ رابطنې ښيي چې هر څومره وخت لنډ وي، هغو مره یې توان ډیر دی او یا هم په یوه

ټاکلي وخت کې ډیر کار سرته رسول توان هم ډیروي.

مثال: یو موټر ۸ ژول کار په ۲ ثانیو کې او بل موټر همدغه کار په ۴ ثانیو کې ترسره کوي. د کوم موټر د کار توان ډیر دی؟

$$\text{حل:} \quad P_1 = \frac{W}{t_1} \Rightarrow P_1 = \frac{8J}{2s} = 4W \quad \text{د لومړۍ موټر توان}$$

$$P_2 = \frac{W}{t_2} \Rightarrow P_2 = \frac{8J}{4s} = 2W \quad \text{د دوهم موټر توان}$$

لیدل کېږي چې د لومړي موټر توان د دویم موټر د توان دوه برابره دی.



- یو سړی په 10 ثانیو کې د یو جسم پورته کولو لپاره د 100 ژولو په اندازې کار تر سره کوي. د دې سړي توان څومره دی؟
- د برېښنا په یوه تولیدونکې دستگاه کې په هرې ثانیې کې 900 کیلو ژول د کار د سرته رسولو انرژي تولیدیږي. په دې دستگاه کې د انرژي تولید توان څومره دی؟



فعالیت

خپل توان اندازه کړئ


- خپل وزن په نیوتن سره اندازه کړئ. د خپل وزن د معلومولو لپاره کولی شو چې خپله کتله په 10 کې ضرب کړو.
- په دوه کسبزه. گروپونو کې تقسیم شئ، د زینې لارې انتخاب کړئ او د زینې ر کي وشمېرئ او د هر ر کي جگوالی اندازه کړئ. وروسته د ټولې زینې جگوالي یا ر کي چې تاسې طي کړي دي معلوم کړئ؟
- ایسا پوهېږئ چې د زینو له لارې په ختلو کې مو څومره کار په قایم لور کې سرته رسولی دی؟ د کار له معادلې څخه په استفادې سره هغه محاسبه کړئ.
- له خپل ملگري څخه وغواړئ چې د یو سټاپ واچ (وخت سنجوونکي) په وسیله د خپل حرکت وخت د زینې له تل څخه تر سره پورې دقیق اندازه کړي.
- خپل توان د توان د معادلې څخه په استفادې سره محاسبه کړئ.
- له خپلو ملگرو څخه وغواړئ چې هریو خپل توان اندازه کړئ، وگورئ چې د کوم یو توان ډیر دی؟



(3-10) شکل، د زینې په ختلو کې، د توان اندازه کول

په ورځني ژوند کې د توان له مفهوم څخه استفاده کول

د توان مفهوم د یو سړي اویا دیو ماشین، د کار د سرته رسولو د سرعت د بنودلو او یا هم د انرژي د تولید او یا مصرف د سرعت د تعیینولو لپاره د مشخصو وسایلو په واسطه گټه اخیستل کېږي. د بیلگې په توگه کله چې وایو چې د یو برقي گروپ توان 100 واټه دی، ددې معنا داده چې په هر ثانيه کې 100 ژول برقي انرژي ددغه گروپ په واسطه د حرارتي او نوري انرژي پرېښو مصرفېږي.



(3-11) شکل، په گروپ کې، برقي انرژي مصرف کېږي.

فعالیت



- زده کوونکي دې د فعالیت د سرته رسیدو په خاطر لاندینی لارښوونې په پام کې ولري:
- د برېښنا په ډبرو وسایلو باندې د هغو د مصرف توان په واټ لیکل شوی دی. د دغو وسایلو په واسطه د مصرف شوي انرژي په اړه معلومات لاس ته راوړئ، او د خپل ټولگي ملگرو ته یې ووايئ او کوښښ وکړئ لاندې پوښتنوته ځوابونه پیدا کړئ.
- دغه معلومات په یو جدول کې ترتیب کړئ.
 - ایا هغه برېښنايي وسایل چې تاسو ترخپرنې لاندې نیولي دي د ټولو مصرفي انرژي یوه اندازه ده او یا سره توپیر لري؟
 - ستاسو په نظر د برقي وسایلو د پیروډلو په وخت کې کومو ټکوته پاملرنه په کار ده او ولې؟
 - د یوې برقي وسیلې د برق د مصرف اندازه په واټ سره څه مفهوم لري؟



د دریم فصل لنډیز

- کار پر جسم باندې د واردې شوې قوې او د هغې فاصلې د حاصل ضرب څخه عبارت دی چې جسم ته د عاملې قوې په لوري د ځای بدلون ورکړي. یعنې:
د جسم د بې ځای کېدو واټن \times قوه = کار
په دې رابطه کې د SI په سیستم کې، د کار مقدار ژول سره ټاکل کېږي.
$$1J = 1N \cdot 1m$$
- د کار د سرته رسولو قابلیت له انرژي څخه عبارت دی.
- سرته رسیدلی کار د وخت په واحد کې له توان څخه عبارت دی. د توان واحد واط دی او هغه په W ښودل کېږي.

د دریم فصل پوښتنې

په لاندې څلور ځوابه پوښتنو کې له صحیح ځواب څخه دایره یا حلقه چاپیره کړئ:

- ۱- کار عبارت دی له:
- الف: د قوې او فاصلې حاصل ضرب
 ب: د قوې او وخت حاصل ضرب
 ج: د فشار او وخت حاصل ضرب
 د: انرژي او وخت حاصل ضرب
- ۲- انرژي عبارت ده له:
- الف: د جسم په واسطه د کار سرته رسولو قابلیت
 ب: د جسم د کار سرته رسولو سرعت
 ج: د یو جسم فشار
 د: قوه د وخت په واحد کې

د صحیح جملو په مقابل کې (ص) علامه او د غلط جملو مخې ته د (غ) علامه کېږدئ:

۳- د انرژي او کار واحد ژول دی. د یوې دستگاه او یا سیستم کاري سرعت عبارت دی له توان څخه () .

۴- کار عبارت دی له قوې في واحد سطح () .

تس ځایونه په مناسبو کلمو سره ډک کړئ:

- ۵- د انرژي واحد عبارت له دی، او د توان واحد عبارت له څخه دی.
- ۶- د یوې قوې په وسیله مویو جسم یوه لوړوالي ته پورته کړی دی. وویای چې جسم د کوم ډول انرژي لرونکی دی؟
- ۷- انرژي څه شی ده؟ خپل معلومات په دې اړه ولیکئ.
- ۸- یو ماشین په لسو دقیقو کې د [600 کار سرته رسوي. د ماشین توان پیدا کړئ.
- ۹- یو سړی د 50kg بار د 8 مترو په جگوالی پورته کوي. که چېرې د سړي توان $200 \frac{W}{s}$ وي، ذکر شوی بار یا وزن په څومره وخت کې لېږدول شوی دی؟
- ۱۰- د یوې برقي بادپکې موتور 50 واټه توان لري، په 10 ثانیو کې څومره کار سرته رسوي؟
- ۱۱- 800N نیوتنه قوه پریو جسم باندې عمل کوي او هغه ته د 60 متره په فاصله کې د ځای بدلون ورکوي. د سرته رسیدلي کار مقدار پیدا کړئ.

څلورم فصل




فشار

کله په واوروکې ډیر نوزی؟ هغه وخت چې هواره او پلن بوټ مو په پښووي او یا هغه وخت چې پونده لرونکي بوټ مو په پښو کړي وي؟ په علت يي پوهیږئ؟
بکس جوړوونکي (حلبی سازان) د کار په وخت کې د لرگي خټک څخه کار اخلي، ولې؟
د قوي په اړه مو چې څه ولوستلی دهغو په پام کې نیولو سره، ایا د فشار په مفهوم پوهیږئ؟ د مایعاتو فشار په کومو عواملو پورې اړه لري؟ ولې د اوبو لاندې داسې په نظر راځي چې سپک شوي یاست؟
په دې فصل کې به د پورتنیو پوښتنو ځوابونه تر لاسه کړئ.

فشار څه شی دی؟

د فزیک په علم کې، فشار له ورځني مفهوم څخه په توپیر تعریف او په ځانګړې معنا سره مطرح کېږي.

د فشار له مفهوم سره د ښه اشنا کیدلو په منظور، لاندې مثالونو ته پاملرنه وکړئ: کله چې په توشک باندې خملی، نو احساس کوئ په هغه کې یوڅه ننوږی. خو کله چې په هغه باندې ودیرئ، نو پښې مو په توشک کې نورې هم ژورې ننوږي. او یا به مولیدلي وي چې لوګری د کار د اسانۍ په منظور خپل لور تیره کوي. له دې مثالونو څخه څرګندیږي، چې داسې یو کمیت وجود لري، چې هغه له قوې او سطحې سره تړاو لري، چې دې کمیت ته فشار وایي. که قوه ډیره شي، نو فشار هم زیاتېږي. یعنې فشار له قوې سره مستقیمې اړیکې لري. او که چیرې د تماس سطحه لویه شي، نو فشار کمېږي، یعنې فشار د تماس له سطحې سره معکوسه اړیکې لري. بنا پر دې، فشار عبارت دی د قوې له هغه مقدار څخه چې د سطحې پرواحد باندې عموداً عمل کوي که چیرې فشار په P ، د قوې مقدار په F او د سطحې مساحت په A سره وښیو، نو د فشار لپاره لاندې فورمول په لاس راځي.



(4-1) شکل، قوه او سطح راښی

$$P = \frac{F}{A} \quad \text{او یا} \quad \text{فشار} = \frac{\text{قوه}}{\text{د تماس د سطحې مساحت}}$$

که چیرې په پورتنۍ رابطه کې، قوه په (N) او د تماس سطحه په متر مربع (m^2) سره وښیو، نو په دې صورت کې د فشار واحد، نیوټن پر متر مربع دی چې د مشهور فرانسوي عالم پاسکال په ویاړ د پاسکال (Pa) په نوم یادېږي.

$$1 \text{ Pa} = \frac{1 \text{ N}}{1 \text{ m}^2} \quad \text{یعنې:}$$

مثال: که چیرې 20N قوه په یو جسم باندې چې د سطحې مساحت یې $0,2 \text{ m}^2$ ده عموداً عمل وکړي. رامنځ ته شوی فشار په لاس راځي.

$$P = \frac{F}{A} = \frac{20 \text{ N}}{0,2 \text{ m}^2} = 100 \text{ Pa}$$

بنا پر دې، وارد شوی فشار سل پاسکال دی.



فعالیت

د تصویر په څیر:

- 1- له دیوال څخه تقریباً 30cm لیرې ودرېږئ. او خپل ځان لږ په یو څنگ تکیا کړئ چې ستاسو د وزن یوه برخه ستاسو د لاسو د ورغوي له لاري دیوال ته واده شي.
- 2- په دوهم پړاو کې د ورغوي په ځای د خپل وزن دا برخه د گوتې په څوکه باندې وارد کړئ، د دواړو حالتونو ترمنځ به څه توپیر احساس کړئ؟ د توپیر په اړه له گروپونو سره بحث وکړئ.

(4-2) شکل، په ورغوي اوگوتې باندې په دیوال تکیه کول




فکروکړئ

که چیرې په پورتنۍ فعالیت کې ستاسو په گوته باندې چې مساحت یې 1 cm^2 ده، 20 N قوه واده شوې وي، نو هغه فشار چې ستاسې د گوتې په واسطه په دیوال باندې واردېږي څومره دی؟

د فشار اغیزې

که چیرې د پنسل په وسیله په خپل لاس باندې فشار وارد کړئ، څه احساسوئ؟ او که په پنسل باندې واده قوه لږه او یا هم ډیره شي نو د هغې اغیزې به څه وي؟
مخامخ تصویر ته په پاملرنې سره ځواب ووايئ.

فشار په ډیرو ورځنیو چارو کې کارول کېږي، د بیلگې په توگه د گنابلو د ستنې څوکه د دې لپاره تیره او نری جوړوي چې په کمې قوې سره بڼه کار وکړي. که چاقو هر څومره تیره شي نو هومره د تماس




(4-3) شکل، پنسل په وسیله ورغوي ته فشار ورکول

سطحه، چې قوه پرې عمل کوي، کوچنۍ کېږي، یعنې د تیره چاقو په وسیله د فشار د زیاتولو په اثر په اثر هر شی په اسانۍ سره پرې کولی شی. له دې کبله، چاقو، تیر او ترڅخ تیره کوي (د تماس سطحه یې کوچنۍ کوي)، چې بڼه کار وکړي. د تراکتور ټایر پلن او هوار جوړوي، چې په ځمکه کې ننوزي. په همدې توگه لکه چې د فورمول څخه لیدل کېږي که د سطحې مساحت ثابت وساتل شي نو د قوې په ډیریدلو او لږیدلو سره فشار ډیرېږي او کمېږي، یعنې فشار له قوې سره مستقیمې اړیکې لري.

فعالیت



یوه مکعب ډوله ډبره را واخلي د (4-4) تصویر سره سم يې په نرمه شگه يا د اړې په بور باندې درې پلا، چې هر ځل يې د تماس سطحه له یو بل سره توپیر لري کيږدئ. هره پلا په شگه يا د اړې په بور کې د ډبرې نښته وگورئ، او د لاندې پوښتنې په اړوند په خپلو کې سره بحث وکړئ. ولې د ډبرې نښته په بور يا شگه کې له یو بل سره توپیر لري؟



(4-4) شکل، معکب مستطیل ډوله ډبرې، په درې بیلو بیلو حالتونه کې

په لاندینیو جدولونو کې د $P = \frac{F}{A}$ له فورمول څخه په گټې اخیستني سره په مختلفو حالاتو کې فشار په لاس راوړئ.


شماره	قوه (F)	سطح (A)	فشار (P)	شماره	قوه (F)	سطح (A)	فشار (P)
۱	40N	50cm ²		۱	100N	200cm ²	
۲	40N	200cm ²		۲	25N	200cm ²	
۳	40N	800cm ²		۳	10N	200cm ²	

د اتموسفیر فشار

ایا پوهیږئ هغه چاپیریال چې موږ پکې ژوند کوو، له څه شي څخه جوړ دی او د څه په نوم یادېږي؟ د ځمکې د کرې په شاوخوا کې هوا ده چې د برستې غونډې يې د هغه شاوخوا پوښ کړې ده چې هغه ته اتموسفیر وايي. هوا د نایتروجن، اکسیجن، هایډروجن او ځینې نورو غازونو ترکیب یا مجموعه ده. که چیرې موږ د ځمکې له سطحې یو متر مربع مساحه په پام کې ونیسو، د ځمکې په دغې مشخصې ساحې باندې د هوا عمودي طبقې چې د وزن لرونکي دي فشار واردوي، دې فشار ته د اتموسفیر فشار وایي او یو اتموسفیر فشار مساوي دی له 101290Pa سره. د اتموسفیر پیروالي د ځمکې د کرې له سطحې څخه شروع شوی دی او تر ډیر لوړوالي پورې ادامه لري. اتموسفیر د ځمکې کره له هغو ذراتو او مضره وړانگو څخه چې له بهر څخه ځمکې ته راننوزي ساتي. د اتموسفیر هوا د یو ډول کثافت درلودونکې نه ده. هر څومره چې له ځمکې څخه پورته ځو، هومره هوا نری. (رقیق) کېږي. د سمندر په سطحه فشار یو اتموسفیر دی. له ځمکې څخه په جگو لوړو (ارتفاعاتو) کې د هوا فشار کمېږي.

د مایعاتو فشار اود پاسکال قانون

د مایعاتو د فشار د پوهیدنې په منظور لاندې مثالونو ته پاملرنه وکړئ:



فعالیت

د (4-5) تصویر په څیر یو حلبي استوانه یې قطی، چې له جانیې سطح کې په عمودي ډول څو ورته سوري لري له اوبو ډکه کړئ. وینئ چې له هغو سوريو څخه، چې د اوبو له سطحې څخه لیري او بیخ ته نژدې دي، اوبه په تیزی سره او لیرې دارې وهي.

(4-5) شکل، د مایعاتو فشار د ژوروالي زیاتیدوسره زیاتېږي.



د پورتنی فعالیت له سرته رسولونه وروسته مور دې نتیجې ته رسیږو، چې د مایعاتو فشار د هغو په ژوروالي سره ډیرېږي.

که د اوبو په ځای له نورو مایعاتو لکه تیل، شربت اونورو څخه کار واخیستل شی نو لیدل کېږي چې په ټاکلي ژوروالي کې د هغې مایع داره تیزه وي او لیرې ځي چې کثافت یې ډیروي. هغه مایع چې کثافت یې لږ وي په همدې ټاکلي محل کې یې داره کمزورې او لیرې نه ځي (د مایع سرینوالی د مایع داره کمزورې کوي). د دې فعالیت پایله څرگندوي چې د مایعاتو فشار له کثافت سره هم تړاو لري.


په همدې توگه د (4-6) تصویر په څیر له یو بل سره تړلي لوبنسي (ظروف مرتبط) انتخاب کړئ او په هغو کې اوبه واچوئ. لیدل کېږي چې اوبه په ټولو لوبنو کې په یوې سطح کې درېږي. په داسې حال کې چې د لوبنو شکل او حجم له یو بل سره توپیر لري. د دې تجربې څخه څرگندېږي چې د مایعاتو فشار د لوبنو له شکل سره تړاونه لري.

په لنډه توگه ویلی شو چې مایعات په سطح او اړخونو باندې یو ډول فشار واردوي او فشار د لاندې عواملو سره تړاو لري.

- د مایع ژوروالی: هر څو مره چې د مایع ژوروالی ډیرېږي، فشار هم ډیرېږي.
- د مایع کثافت: په یوه ټاکلي ژوروالي کې هر څومره چې د مایع کثافت ډیروي فشار یې هم ډیروي.



(4-6) شکل، په قطبو کې د تیلو او شربت مایعات دي.




(4-7) شکل، له یو بل سره تړلي لوبني

- د ځمکې جاذبوي تعجيل هم د مایعاتو د فشار په ډيروالي او لږ والي پورې اړه لري. د مایعاتو فشار د لوبنو په شکل پورې اړه نه لري.



کله چې د اوبو په ډنډ او یا هم د سیند په تل کې لامبو وهو، د غوړونو درد احساسوو؛ ولې؟



(4-8) شکل، استوانه یي قطبي

فعالیت

په یوه استوانه یي حلبي قطبي کې، چې قاعده (بیخ) یې 0.01m^2 ده، لومړی یو کیلو ګرام اوبه اچوو. د اوبو لوړوالی 10cm کیږي، وروسته نورې اوبه په استوانه کې اچوو، چې په استوانه کې د اوبو لوړوالی 20cm ته ورسېږي، په همدې ډول په استوانه کې اوبه واچوئ او لاندې جدول ډک کړئ. وروسته د پایلې په اړوند، خپلو ملګرو ته گزارش ورکړئ.


د اوبو کتله (kg)	فشار (Pa)	د سطحې مساحت (m^2)	د اوبو وزن (N)	د اوبو لوړوالی (cm)
1	$\frac{\text{Pa}}{10} = 1000$ 0.01	0.01	10	
2		0.01		20
3		0.01		30
4		0.01		40

پاسکال په تجربې سره و موندله، چې که چیرې د مایع په یو محل کې فشار وارد شي عین فشار ټولو لورونه لیردوي. د پاسکال له قانون څخه د هایدرولیکي ماشینونو (هغه ماشینونه چې د فشار د انتقال په اساس په مایعاتو کې کار کوي) په جوړولو کې کار اخیستل کیږي. د (4-9) تصویر مطابق کوچنی او لوی پستون په تړلي (مرتبط) لوبنې کې ږدو. که چیرې په کوچني پستون باندې چې مساحت یې A_1 دی، کوچنی قوه (F_1) ورده کړو، د پاسکال د قانون له مخې دا فشار د پستون ټولو برخو ته واردېږي چې په پایله کې F_2 قوه په لوی پستون باندې چې مساحت یې A_2 دی واردېږي. د قوو او سطحو ترمنځ

نسبت په دې ډول دی.

$$\frac{F_1}{A_1} = \frac{F_2}{A_2}$$

په داسې حال کې چې $F_2 > F_1$ دی، فشار بیا هم ثابت دی. یعنې:
 $P_2 = P_1$



(4-9) شکل، د اوبو شکنجه

مثال: که چیرې په یوه کوچني پستون باندې چې د سطحې مساحت یې $A_1 = 4\text{cm}^2$ دی د $F_1 = 20\text{N}$ قوه وارده کړو، نو په لوی پستون باندې، چې د سطحې مساحت یې 20cm^2 ده، خومره قوه عمل کوي؟

حل: د فورمول په اساس لیکلی شو:

$$\frac{F_1}{A_1} = \frac{F_2}{A_2}$$


$$\frac{20}{4} = \frac{F_2}{20} \Rightarrow F_2 = \frac{20\text{cm}^2 \times 20\text{N}}{4\text{cm}^2}$$

$$F_2 = \frac{400}{4} = 100\text{N}$$

لیدل کېږي چې د F_1 قوه د F_2 قوې پنځه برابره ده.

صعودي قوه او د ارشمیدس قانون


ایا پام مو کړی دی که چیرې هر جسم په اوبو کې غو په شي، سپکیري؟ او کله چې د حوض د اوبو لاندې غو په شوي یاست څه احساس مو کړی دی؟ ددې موضوع د بڼه درک کولو لپاره لاندې فعالیت ترسره کوو؟



فعالیت

الف- هڅه وکړئ، چې یو پلاستيکي توپ په اوبو کې نښاسئ. ایا دا کار په اسانۍ سره تر سره کیدای شي؟ ولې توپ په اسانۍ سره په اوبو کې نشي ننوتلای؟

ب- یوه ډبره یا یو وزن، لومړی په یوې فنري تلي سره وزن کړئ او بیا په داسې حال کې چې له تلي سره تړلی وي؛ د اوبو په ډک سطل کې نښاسئ، او د تلي قوه سنجونکې (فنري تلي) ستنې ته وگورئ؟ ایا د تلي ستنې بدلون موندلی دی؟ علت یې وویاست.



(5-10) شکل، د اوبو دننې کې، توپ او قوه سنجونکې ښيي

وروسته له فعالیت څخه هغه اوبه چې د وزن د ننویستلو په وخت کې له سطل څخه بهر توی شوې دي په تلي سره وزن کړئ. ایا د دې اوبو وزن د وزن کوونکې تلي دستنې له بدلون سره برابر دی؟ ارشمیدس له نن څخه 2200 کاله د مخه وموندله، چې کله اجسام په مایع کې غو په کیري، نو د مایع له لورې په جسم باندې مخ پورته (صعودي) قوه عمل کوي. نو هر جسم چې په مایع کې واچول شي د مایع څخه په هغه باندې یوه قوه واردېږي، چې دې قوې ته صعودي قوه وايي. صعودي قوه کولی شي ځینې شیان د لامبو په حالت کې وساتي. که چیرې صعودي قوه د انسان وزن کم نه کړي نو انسان لامبو نشي کولی.

د ارشمیدس قانون په دې اړوند وايي:

کله چې یو جسم په مایع کې غوټه کیري، د مایع له لورې پر جسم باندې مخ پورته یوه قوه عمل کوي، چې د دې په پایله کې جسم سپکیري. د جسم د سپک شوي وزن اندازه، د جسم په واسطه د بې ځایه شوې مایع له وزن سره برابره ده.



د څلورم فصل لنډيز

- فشار عبارت له هغې قوې څخه دی چې په عمودي توګه د سطحې په واحد باندې عمل کوي. د هغې فورمول عبارت دی له: $P = \frac{F}{A}$
- هوا د وزن لرونکې ده، د ځمکې په هره متر مربع باندې 101290 نیوتنه د هوا له خوا قوه واردوي، نوله دې کبله د هوا فشار تقریباً 100000 پاسکال دی.
- مایعات په ټولو خواوو باندې فشار واردوي او دمایعاتو فشار د مایعاتو له کثافت، ژوروالي او له جاذبوي تعجیل سره تړاو لري، او د لوبني له ډول سره اړیکه نه لري.
- دمایع په یوې نقطې باندې وارد شوی فشار، د مایع ټولو برخو ته په مساوي ډول لېږدول کېږي. دې اصل ته د پاسکال قانون وايي.
- کله چې یو جسم د مایع په منځ کې ځای ونیسي، دمایع له لورې پر جسم باندې مخ پورته قوه عمل کوي چې د ارشمیدس د قوې په نامه یادېږي.

د څلورم فصل پوښتنې

له څلورو ځوابونو څخه له سم ځواب څخه دايره تاوگرئ.

۱- فشار عبارت دی له:


- الف- قوه د حجم پر واحد باندې
ب- قوه داوږدوالي پر واحد باندې
ج- قوه د زمان پر واحد باندې
د- عمودي قوه د سطح پر واحد باندې

د صحيح جملې په مقابل کې د (ص) او د غلطې جملې په مقابل کې (غ) توری وليکئ.

- ۲- مایعات په ټولو لورو فشار واردوي. ()
۳- د معين مقدار مایع لپاره څومره چې د لوبښي د قاعدې سطح پراخه شي، د لوبښي پر قاعدې باندې فشار ډیرېږي. ()
۴- هر څومره، چې دمایع ژوروالی ډیر شي؛ فشار ډیرېږي. ()

لانديني تش ځایونه په وړ جملو باندې ډک کړئ.

- ۵- فشار عبارت دی د عمودي قوې اغیزه پر باندې.
۶- که چیرې یو جسم په اوبو کې واچول شي، نو د اوبو له خوا په هغه جسم باندې قوه عمل کوي.
۷- مایعات د لوبښي په دننه کې په کوم لوري فشار واردوي؟ د یوې تجربې په وسیله خپل ځواب بیان کړئ.
۸- د پاسکال له قانون څخه په ورځني ژوند کې څه ډول استفاده کېږي؟
۹- په یو هایدرولیکي ماشین کې د کوچني ماشین سطحه $A_1 = 2\text{cm}^2$ ، او د لوی پستون سطحه $A_2 = 40\text{cm}^2$ ده. په لوی پستون باندې د 1000kg جسم د پورته کولو لپاره څومره قوې ته اړتیا ده؟
۱۰- د تصویر په څیر د 100N یو وزن په یوه تخته باندې چې سطحه یې 5m^2 ده ایښودل شوی دی، نو هغه فشار چې تخته یې په ځمکه واردوي څومره دی؟



د رڼا (نور) خواص

ايا تر اوسه پورې مو په ژوند کې د رڼا (نور) د اهميت په اړه فکر کړی دی؟ رڼا يو ډول انرژي ده چې د شيانو د ليدلو سبب ګرځي. د رڼا په واسطه انسان د کيهان ځينو سترو منظومو او کهکشانونو (ستورپلینرو) په پيژندنه کې توانمن شوی دی. دا نور دی چې د کوچني او ذره بيني موجوداتو موجوديت زموږ لپاره د مايکروسکوپ په وسيله د ليدو وړ ګرځيدلی دی. د رڼا بحث په ساينس کې خورا مهم بحث دی. تاسو به په دې فصل کې وپوهېږئ چې نور څرنگه خپرېږي. سيوري او سپورمي نيول څه شی دی؟ روښانه او تياره شيان له يو بل سره څه توپير لري، روښانه او تياره شيان څه ډول خواص لري، او د يو لړ نورو مفاهيمو په اړوند به معلومات تر لاسه کړئ.

رڼا (نور) او ليدل




(5-1) شکل، نور او ليدل

انسان څنگه ويني؟ ايا کله هم په توره تياره خونه کې دننه شوي ياستي؟ انسانانو په لومړيو وختونو کې فکر کاوه، چې نور زموږ، له سترگو څخه د اجسامو لوري ته زموږ په شاوخوا کې خپرېږي او د دوی د ليدلو سبب گرځي. ايا ستاسي له نظره هم حقيقت په همدې ډول دی؟ تجربو بنودلې ده، د دې لپاره چې شيان وليدل شي، بايد له هغو څخه نور، زموږ سترگو ته راوړسېږي.



فعاليت



(5-2) شکل، د روښانه او تياره شيانو ليدل

(5-2) شکل ته وگورئ او په خپلو گروپونو کې د لاندې

پوښتنو په اړه بحث وکړئ.

۱- کتاب او چراغ د کوم نور په وسيله او په څه ډول او

څنگه ليدل کېږي؟

۲- شيان څنگه ليدلی شو؟

ستاسې د ځوابونو په رڼا کې، دې پايلې ته رسېږو چې شيان هغه وخت د ليدو وړ گرځي چې يا له دوی څخه نور زموږ سترگو ته راوړسېږي، او يا له دوی څخه د نورو نوري سرچينو راغبرگ (منعکس) شوی نور زموږ سترگو ته راوړسېږي. نور په دوه حالتونو کې له جسمونو څخه زموږ سترگو ته راوړسېږي. الف- هغه جسمونه لکه: چراغ، لمر، ستوري او نور چې له خپله ځانه نور خپروي او زموږ سترگو ته راوړسېږي.

ب- هغه نور چې په جسم باندې لگېږي، له هغه څخه راغبرگ کېږي او زموږ سترگو ته راوړسېږي. په دواړو حالتونو کې، شی موږ ته د ليدلو وړ دی.

د نور خپریدل په مستقیم خط

ايا کولی شو چې د (5-3) شکل مطابق، د نري کور شوي نل څخه کوم شی ووينو؟



(5-3) شکل، د کور شوي نل په وسيله د شيانو ليدل



(4-5) شکل، د ونو د څانگو او پاڼو له منځه د نور خپرېدل

د تیر لوست له مطالعې څخه و پوهېدو چې د یو جسم د لیدو لپاره باید له هغه څخه نور زموږ سترگو ته راوړسېږي. موږ له دې کوږ شوي نل څخه څه شی نشو لیدلی، ځکه چې نور په مستقیم شکل سره خپرېږي. نور نشي کولای له یو کوږ نل څخه چې مستقیم نه وي، خپور شي او زموږ سترگو ته را ورسېږي. نور مثالونه لکه د لمر د نور وړانګې چې دنونو د پاڼو له

منځ څخه د (4-5) تصویر په شان ځمکې ته رسېږي او یا هم هغه نور چې له کرکې څخه کوټي ته ننوزي، دا ټول مثالونه د دې څرګندوی دي، چې نور په شفاف محیط کې په مستقیم خط خپرېږي.



د مقوا درې پانې د مساوي مربع گانو په ډول بیاتي کړئ، بیا د خط کش په وسیله د هرې مربع قطر رسم کړئ، او د هرې مربع د قطرونو په تقاطع کې یوه سوری جوړ کړئ. وروسته یې د (5-5) شکل مطابق د میز پر سر کیرئ. او د لومړي صفحې په مقابل کې یوه شمع روښانه کړئ. ددې لپاره چې باوري شی، چې د درې وارو صفحو سوري په مستقیم ډول سره ځای په ځای دي. کولی شی چې له تار څخه استفاده وکړئ، او د هغې په کنبولو سره سوري په یوه استقامت سره راوړئ. او د اخري صفحې له سوري څخه وینئ. ایا د شمع پنا وینئ؟ بل ځل، د دغو صفحو څخه یوه یې له خپل ځای څخه لږه بیځایه کړئ، او د دې صفحې له سوري څخه وګورئ. ایا د شمع پنا وینئ؟ د تجربې پایلې په خپل ګروپ کې بحث کړئ، او بیا نورو ټولګیوالو ته گزارش ورکړئ.



(5-5) شکل، په مستقیم خط د نور خپرېدل

اضافي معلومات



په نړۍ کې تر ټولو ګړندی حرکت د نور سرعت دی چې په یوه ثانيه کې 300000 km/sec ده. که چیرې کومه بله داسې وسیله وای، چې په همدې سرعت سره حرکت وکړي، نو په یوه ثانيه کې د ځمکې په چاپیریال کې چې د محیط اوږدوالی یې تقریبا 40000 km دی، اوه پلا په حدود کې دوره کولی.


فکروکړئ



کومې نورې پېښې په طبیعت کې موجودې دي، چې د نور خپرېدل په مستقیم خط څرګندوي؟


سیوری او سپورمی نیول

خپل او د نورو شیانو سیوري مو ډیر ځلې په ځمکه او دیوالونو باندې لیدلې دي. ایا کله مو دې ته پام هم کړې چې ځینې وختونه سیوري ستاسې له قد څخه ډیر اوږده او کله هم ستاسې له قد څخه لنډ وي؟



(5-6) شکل، د شیانو د سیوري تشکیلیدل

د رڼا (نور) د سرچینې په مقابل کې د تیاره (کدر) جسمونو د واقع کیدلو له کبله سیوري جوړېږي. (5-6) تصویر ته نظر وکړئ. لیدل کېږي چې د هغه جسم سیوری چې د نور د وړانگو په مقابل کې واقع کېږي، د شي شاته په پرده باندې جوړېږي. د جسم سیوری هغې تیارې ساحې ته ویل کېږي، چې شی د هغې ساحې ته د نور د وړانگو د راتګ مانع شي، سیوري تل د شي هغې شاته جوړېږي چې د نور په مقابل کې واقع کېږي، یعنې شی تل د خپل سیوري او نور یا رڼا ترمنځ واقع کېږي. کسوف (لمر نیول) او خسوف (سپورمی نیول) په شمسي نظام کې د سیوري د جوړیدو له بیلگو څخه دي. پوهیږئ، چې د سپورمی کره د ځمکې په شاوخوا کې جوړېږي او ځمکه او سپورمی دواړه د لمر په شاوخوا راګرځي. (5-7) تصویر ته څیر شئ. څرنګه چې لمر له خپله ځانه نور خپروي نو خپله د نور سرچینه ده، په داسې حال کې چې ځمکه او سپورمی غیر نوراني اجسام دي. که چیرې لمر، ځمکه او سپورمی د یو مستقیم خط په اوږدو واقع شي (5-8 تصویر)، او ځمکه د لمر او سپورمی په منځ کې واقع شي، په دې صورت کې د ځمکې سیوری د سپورمی پر سطحې باندې لویږي، چې دې پېښې ته د سپورمی نیول (خسوف) وايي.



(5-8) شکل، د سپورمی نیول



(5-7) شکل، د ځمکې، لمر او سپورمی مدل

فکروکړئ



ستاسې سیوري ولې په سهار کې اوږد او په غرمه کې لنډ معلومیږي؟

فعالیت



اړوند وسایل:

۱- دمقوا یوه صفحه ۲- د نور سرچینه (مثلاً لاسي خراغ)

د اجرا طریقه:

د نور یا رڼا سرچینه روښانه کړئ. د مقوا صفحه د نور په مقابل کې په داسې موقعیت کې کیردئ، چې سیوري یې په پرده باندې پریوزي. بیا د مقوا صفحه د نور په مقابل کې په بیلو، بیلو ځایونه کې کیردئ. د سیوري اندازه د نور له سرچینې څخه او د مقوا د صفحې له واټن سره پرتله کړئ، او د دې تجربې نتیجه په یوه جدول کې خپلو ملگروته ووايئ.

نوراني او غیر نوراني شیان

ایا کله مو په شپې کې، شپې لیدونکي (شب بین) ساعتونو، روښانه خراغونو او یا هم د ځینو حیواناتو سترگوته کتلي دي؟ هغوي نوراني معلومېږي، په داسې حال کې چې ځینی نور شیان دي چې نوراني نه دي. نوراني او غیر نوراني شیان ډیر مثالونه لري.

فکروکړئ



ایا تاسې کولی شئ چې د نوراني او غیر نوراني شیانو نور مثالونه وړاندې کړئ؟

لمر، ستوري او روښانه خراغونه د نوراني شیانو مثالونه دي. په داسې حال کې چې ځمکه، سپوږمۍ، لرگي او نور ډیر څیزونه دي چې خپله رڼا نه لري او هغوی د غیر نوراني شیانو څخه گڼل کېږي. نوراني شیان د خپل نور په وسیله لیدل کېږي. خو غیر نوراني شیان د نوراني شیانو د نور په وسیله چې له دوی څخه را غبرگ (منعکس) کېږي، لیدل کېږي.

فعالیت



په خپلو ډلو (گروپونو) کې لاندینیو تصویرونو ته پاملرنه وکړئ او له هغو څخه د نوراني شیانو نومونه لست کړئ او ووايئ چې له غیر نوراني شیانو سره څه توپیر لري؟



(5-9) شکل، د نوراني او غیر نوراني شیانو ټولگه

روښانه، نیمه روښانه او تیاره شیان

ولې د ژمي د گردونو په ورځ کې نقلیه وسایل خپل څراغونو روښانه کوي او ورو- ورو حرکت کوي؟
 گازات، مایعات او جامدات هر یو د نور (رڼا) دلېر دونهې بېلې - بېلې وړتیاوې لري. ځینې ددې شیانو
 څخه شفاف (روښانه) دي، او نور په اسانۍ ورڅخه تیرېږي. او هر شی چې د دوی شاته وي، ښه او
 روښانه لیدل کېږي، لکه صافه هوا، بښینه، پاکې اوبه او نور. ځینې نیمه شفاف (نیمه روښانه) دي لکه
 گردجنه هوا، خړې اوبه او داسې نور. هغه اجسام چې له هغو څخه هیڅ نور (رڼا) نه تیرېږي دکدر (تیاره)
 جسمونو په نامه یادېږي. ددې ډول اجسامو بیلگې ډیرې دي، لکه فلزات، لرگي، او نور. نو په دې توگه
 د نور یا رڼا د تیریدلو له نظره موږ درې گروهه شیان وپېژندل:

۱. شفاف (روښانه) اجسام
۲. نیمه شفاف (نیمه روښانه) اجسام
۳. کدر (تیاره) اجسام

فعالیت



خپل شاوخوا ته وگورئ، او د شفاف، نیمه شفاف او کدر شیانو لست ترتیب کړئ او د ټولگي ملگرو ته یې ووايئ.



د پنځم فصل لنډيز

- نور د شيانو د ليدلو وسيله ده.
- موږ يو جسم هغه وخت ليدلی شو، چې له هغه څخه نور زموږ سترگو ته را ورسېږي.
- اجسام په دوه ډوله ليدل کيدای شي. د خپل نور په وسيله (که جسم نوراني وي) او يا هم له هغوی څخه را غبرگ (منعکس) شوي نور په واسطه چې زموږ سترگو ته را ورسېږي.
- نور د مستقيم خط په مسير باندې هرې خواته خپرېږي.
- د اجسامو سيوري د نور يا رڼا د ځليدلو له کبله د اجسامو په مخ تشکيلېږي. د يو جسم سيوری هغه تياره ساحه ده، چې نوموړی جسم هغې ساحې ته د نور د رسيدلو خنډ گرځي.
- لمر نيول (کسوف) سپوږمۍ نيول (خسوف) د سيوري مهمې بيلگې دي.
- اجسام د نور د وړانگو د تيريدلو له کبله په درې کټگوريو ويشل شوي دي چې عبارت دي له: شفاف اجسام، نيمه شفاف اجسام او کدر اجسام.


د پنځم فصل پوښتنې

لاندي پوښتنې په خپلو کتابچوکې حل کړئ او په کتاب کې د هغوی له حل څخه ډډه وکړئ.

- ۱- لاندي جملې په مناسبو کلمو سره ډکې کړئ.
 - الف: سيوري د په وړاندي د کدر جسمونو د واقع کيدلو له کبله جوړېږي.
 - ب: سپوږمۍ نيول (خسوف) او يا لمر نيول (کسوف) هغه وخت واقع کېږي، چې لمر، سپوږمۍ او ځمکه په واقع شي.
 - ج: خسوف يا سپوږمۍ نيول هغه وخت را منځ ته کېږي، چې ځمکه د او ترمنځ واقع شي.
 - د: غيرنوراني اجسام د ليدل کېږي.

۲- لاندي جملې ولولئ. که چيرې سمې وي په مقابل کې يې (ص) او که ناسمې وي په مقابل کې يې (غ) توري وليکئ.


- الف: نوراني اجسام هغه اجسام دي چې له خپله ځانه نور نه لري. ()
 - ب: غير نوراني اجسام هغه اجسام دي، چې خپل نور له نورو نوراني سرچينو څخه ترلاسه کوي. ()
 - ج: له کدر يا تياره اجسامو څخه نور نه تيرېږي. ()
 - د: له نيمه شفاف اجسامو څخه نور په آساني او په بشپړ ډول تيرېږي. ()
- ۳- نور څه شی دي؟ په لنډ ډول يې تشریح کړئ.
 - ۴- شفاف او نيمه شفاف اجسام له يو بل څخه څه توپير لري؟ واضح يې کړئ.
 - ۵- سيوري څه شی دی؟ د مثال سره يې تشریح کړئ.
 - ۶- د شفافو او غير شفافو اجسامو نومونه واخلي.
 - ۷- لاندي کلمې په ورکړل شوې نقشه کې ځای په ځای کړئ، اوسپنه، شفاف، ستوري، روبښانه خراغ.




انعکاس

په تير فصل کې مو په مستقيم خط د نور خپریدل، سیوری، سپوږمی نیول (خسوف)، لمر نیول (کسوف)، نوراني، غیرنوراني، شفاف او کدر اجسام مطالعه کړل. ایا کله مو هم په ورځ کې هندارې لمر ته مخامخ نیولي دي؟ خوامخوا به مولیدلي وي، چې د هندارې په تاوولو سره په دیوال باندې، کولی شئ د لمر روښنایي پر دیوال باندې ولگوئ. څه فکر کوئ چې د لمر دا روښنایي څنگه په دیوال باندې لوېږي؟

که چیرې د هندارې په ځای کوم بل جسم لمر ته مخامخ ونیسئ، بیا هم جسم د هندارې په څیر نور منعکس (غبرگ) کوي؟ ددې لپاره چې پورتنیو پوښتنو ته ځواب ووایو، نو باید د نور (رڼا) انعکاس، د نور او مادې متقابلې اغېزې، د انعکاس قانون، مستوي هندارې، کروي هندارې او د هغو کارولو موضوع گانې مطالعه کړو.



د نور انعکاس




(6-1) شکل، په خونې کې نور په گلدان باندې پریوزي

په تیر فصل کې مو ولوستل چې نور د شیانو د لیدلو سبب گرځي، او دا مو هم وویل چې ځینې اجسام نوراني او ځینې هم غیر نوراني دي. سپورمی له غیر نوراني اجسامو څخه ده خو په شپه کې روښانه معلومېږي، ولې؟ که چیرې د شپې په تیارې کې خونې ته ننوزئ او خراغ روښانه کړئ، ولې شیان لیدل کېږي؟ راځی چې دې ډول پوښتنو ته ځواب ووايو. کله چې په خونه کې یو خراغ روښانه کېږي، نور خپرېږي او د اجسامو پر مخ پریوزي او د اجسامو په سطح باندې لگېږي او په شیانو له لگیدلو وروسته غبرگېږي او زموږ سترگو ته را رسېږي، (1-6) تصویر.


په همدې ډول د لمر رڼا د شپې له خوا د سپورمی پر سطح باندې لگېږي او وروسته له هغې د ځمکې خواته را غبرگېږي، (2-6) تصویر. په پایله کې د سپورمی سطح روښانه معلومېږي.

د اجسامو له سطحو څخه د نور د را غبرگیدلو عملیې ته د نور انعکاس وایي.



(6-2) شکل، له سپورمی څخه ځمکې ته د لمر رڼا را غبرگیدل

د اجسامو پر مخ د نور لگیدونکې وړانگې ته وارده وړانگه، او هغه وړانگه چې له اجسامو څخه تر لگیدلو وروسته بیرته را غبرگېږي. دې وړانگې ته منعکسه وړانگه وایي، (3-6) شکل.



(6-3) شکل، که چیرې منعکسه وړانگې زموږ سترگو ته را ونه رسېږي موږ څه شي نه شولیدلي



۱. د ورځې په اوږدو کې چې نور کټې ته نه را ننوزي، ولی شيان وینو؟
۲. د شيانو د لیدلو لپاره کوم شرایط ضروري دي؟
۳. د یو جسم د لیدلو لپاره له جسم څخه د منعکسو وړانگو را رسیدل زموږ سترگو ته د جسم د لیدلو سبب ګرځي، او یا دا چې زموږ له سترگو څخه په جسم باندې وړانګې لګېږي او موږ کولی شو، چې هغه وینو؟

په مادي باندې د نور متقابل عمل (جذب او انعکاس)

په تیر لوست کې مو ولوستل چې کله په اجسامو باندې نور ولګېږي، له اجسامو څخه بیرته انعکاس کوي، زموږ سترگو ته را رسېږي او د دوی د لیدلو سبب ګرځي. پوهېږو، چې په ډول-ډول اجسامو باندې نور لګېږي او اجسام هم دا نور بیرته منعکس کوي. پوښتنه داده چې ایا د اجسامو عکس العمل د نور لګیدلو په مقابل کې یو شان دی او که متفاوته دی؟ ایا اجسام نور یو شان انعکاسوي او یا یو له بله سره توپیر لري؟

دې پوښتنوته د ځواب موندلو لپاره لاندې فعالیت سرته رسو:

فعالیت



دوه ترمامیترونه چې د یوه مخزن په تور رنگ پوښ شوی او بل یې په خپل عادي حالت کې دی، دواړه په یو وخت کې د ټاکلي وخت لپاره د لمر مخې ته ږدو. وروسته له هرو دوو دقیقو د ترمامیټرو د تودوخې درجه په جدول کې لیکو. له دې تجربې څخه څه نتیجه به لاسته راوړو؟

د اندازه کولو شمېره	وخت	د تور رنگ پوښ شوي ترمامیټر درجه	د عادي ترمامیټر درجه
1	پیل		
2	له 2 دقیقو وروسته		
3	له 4 دقیقو وروسته		
4	له 6 دقیقو وروسته		
5	له 8 دقیقو وروسته		
6	له 10 دقیقو وروسته		

که چیرې تجربه سمه سرته ورسو معلومېږي، چې د تور رنگ ترمامیټر د تودوخې درجه د عادي ترمامیټر په پرتله ډیره ده.

ستاسې په نظر څه شی د دې سبب ګرځیدلی چې د تور رنگ پوښ شوي ترمامیټر د تودوخې درجه ډیره

معلومېږي؟ ایا د تور ترامتر په واسطه ډیر نور جذبول ستاسو دې پوښتنې ته ځواب ورکولی شي؟ هوا هغه اجسام چې نور ډیر جذبوي، ډیر تودېږي. ازمايښتونه ښيي چې جسمونه د نور په جذب کې یو له بل سره توپیر لري. تور رنګ لرونکی جسمونه تر بل هر رنګ نه ډیر نور جذبوي او د نور لږه برخه منعکس کوي.



۱. یو څوک تور کالي لري، یو بل تن د عین ټوکر سپین رنګ کالي اغوندي. د دوي په موسم کې کوم کس ژر تودېږي علت یې څه دي؟
۲. که چیرې د یوه کنگل دوه ټوټې په تور او سپین ټوکر کې ونغاړو او لمر ته یې ږدو، نو د کنگل کومه ټوټه ژر اوبه کېږي، ولې؟ علت یې وویلئ.

د انعکاس قانون


په تیر لوست کې مو ولوستل چې یو جسم هغه وخت د لیدلو وړدی، چې د هغه په سطح باندې نور پریوزي، او وروسته له هغې څخه له جسم څخه منعکس او زموږ سترگو ته را رسېږي. څه فکر کوئ؟ ایا د وارده نور (وړانګو) او منعکسه وړانګو په منځ کې اړیکه شته؟ او که چیرې موجوده وي، نو وویلئ چې هغه کومه اړیکه ده؟ منعکس شوی نور د کومې قاعدې پریښت انعکاس کوي؟ د پورتنیو پوښتنو لپاره لاندې تجربه سرته رسوو.



فعالیت


د میز له پاسه د کاغذ پاڼه کېږدئ. وروسته یوه معمولي مستطیلي هنداره د کاغذ په پاڼه عمود کېږدئ. د (O) په نقطه کې د کاغذ په مخ باندې پر هنداره باندې یو عمود رسم کړئ. د لاسي څراغ چې نری وړانګې لري (کوچنی لیزري څراغ) په مرسته یو شمېر موازي وړانګې د (O) په نقطه کې په هنداره باندې واردې کړئ. اوس د واردې وړانګې او عمود ترمنځ زاویه پیدا کړئ. بیا د منعکسه وړانګې او عمود ترمنځ زاویه اندازه کړئ. په همدې ترتیب سره د څراغ ځای څو ځای بدل کړئ او لاسته راغلې پایلې په جدول کې ولیکئ، او وگورئ چې د تجربې له لاسته راوړنو څخه کومې پایلې ته رسېږئ؟

وارده زاویه په i او منعکسه زاویه په r ښیو.



شکل (6-5)


شمبره	د (i) وارده زاویه	د (r) منعکسه زاویه
۱	15 درجې	
۲	30 درجې	
۳	45 درجې	
۴	60 درجې	
۵	75 درجې	




تجربه ښيي چې د i واردې زاويې د r له منعکسو زاويو سره برابرې دي. چې د زاويو دې مساوات ته د نور د انعکاس قانون وايي، شکل (6-5).



۱- يوه دسته (گيلې) وړانگې په مختلفو زاويو په يوه سطح باندې واردې شوي دي، شکل (6-6) منعکسي زاويې يې په لاس راوړئ:



که چيرې يوه دسته (گيلې) موازي وړانگې په يوه سطح باندې ولگېږي، ددې وړانگو انعکاس د سطحو له ځانگړتياوو سره (د هوايي او نا هوايي له نظره) تړاو لري. که چيرې دا سطح د (6-7 الف) تصوير په څير هواره او صيقلې وي، دا وړانگې په منظم ډول انعکاس کوي. لکه هنداره او نورې هوايي او صيقل شوې سطحې چې په دې سطحو کې منعکس شوې وړانگې له لگيدلو نه وروسته موازي انعکاس کوي او دا ډول سطحې ښوې او ځلا لرونکې معلومېږي. ولې که سطحې هوايي او صافې نه وي. واردې شوې موازي وړانگې په سطحې ترلگيدلو وروسته په منظم او موازي ډول انعکاس نه کوي او سطحه هم بې ځلا معلومېږي، (6-7 ب) شکل.



شکل (6-8)



مستوي هنداري

خرنگه چې مو مطالعه کړل، که چيرې د يو جسم سطح، صيقل (هواره يا ښوېه) شوې وي، دا سطح کولی شي، چې د نور وړانگې په منظم ډول منعکسې کړي. چې ددې په

پایله کې کولی شو په دې ډول سطحو کې د اجسامو تصویر ووینو.

د اوبو سطحه، د معمولي هندارې او د کورونو هندارې چې د مخ د لیدلو لپاره له هغوی څخه استفاده کېږي، له دې ډول سطحو څخه دي. یوشمېر نور اجسام چې سطحې یې نور په منظم ډول منعکس کولای نشي، په هغو کې د اجسامو تصویرونه نشي جوړیدلای. د اجسامو هوارې سطحې (مستوي) چې نور په منظم ډول منعکس کوي، د مستوي هندارې په نامه یادېږي.

په مستوي هندارو کې د تصویر ځانگړتیاوې


ایا داسې څوک به وي چې تر اوسه یې خپل تصویر په هندارو کې نه وي لیدلی؟ کله چې په هندارو کې خپل تصویر گورئ په دې اړه مو فکر کړی دی، چې تاسې او ستاسې د تصویرونو ترمنځ څه ډول اړیکې موجودې دي؟ ایا پام مو کړی دی چې ستاسې تصویرونه د هندارو په کومو برخو کې جوړېږي؟ ایا پوهېږئ چې ستاسو تصویر په هنداره کې څرنگه تشکیلېږي؟ ایا نظر هندارې ته ستاسې او ستاسې د تصویرونو فاصلې ته مو پام کړی دی؟ پورتنیو پوښتنو ته د ځواب په منظور، لاندې تجربې سرته رسوو.




فعالیت

د تصویر پر څیر دا فعالیت په دوو پړاوونو کې سرته ورسوئ:

۱. یو څه شی ولیکئ او د مستوي هندارې پر مخ یې کېږدي او څه شی، چې گورئ هغه ولیکئ.
۲. د تصویر په څیر د هندارې مخ ته ودرېږئ، څه شی چې وینئ وې لیکئ.



د زده کوونکي قد 1.5 m دی.



شکل (6-10)

د تجربې له سرته رسولو نه وروسته به تاسې متوجه اوسئ چې په مستوي هندارو کې تصویرونه لاندې خصوصیتونه (ځانگړتیاوې) لري:

- تصویر سر راسته تشکیلېږي. مثلاً که سر د بدن له پاسه دی، نو په تصویر کې هم سر د بدن له پاسه دی.


- تصویر له هندارې څخه د جسم د فاصلې په مساوي اندازه کې جوړېږي، یعنې که د جسم فاصله له هندارې څخه 70cm وي، نو د تصویر

فاصله به هم له هندارې څخه 70cm سانتي متره وي.

- تصوير نظر جسم ته متناظر جوړېږي، يعنې ستاسې نښې او كينه خوا خپل ځايونه بدلوي (متناظره معلومېږي).

- تصوير حقيقي نه بلكې مجازي دي، ځكه د هندارې شاته جوړېږي او د هندارې شاته اصلاً څه شي وجود نه لري.

د تصوير فاصله: ددې لپاره چې په مستوي هندارو كې د شي او تصوير د فاصلې په اړه پوه شو، لاندینی تجربه سرته رسوو.



شكل (6-11)

فعالیت



الف: يوه مستطيل ډوله بنښنه د ميز له پاسه كښېږدئ او د هندارې دواړو خواوو ته دوه شمعې كښېږدئ، يوه شمع مړه وساتئ او بله يې روښانه كړئ، د روښانه شمعې له لوري هغې شمعې ته چې روښانه نه ده وگورئ.

ب: مړې شمع ته تر هغه وخت پورې حركت وركړئ، چې د بلې شمعې تصوير پر هغې پريوزي، په دې وخت كې د هندارې شاته مړه شمعه هم بله معلومېږي.


ج: له بنښنې څخه دبيلې او مړې شمعې فاصلې اندازه كړئ او نتيجه يې يادداشت كړئ، له دې تجربې څخه څه نتيجه ترلاسه كوي؟

كه چيرې تجربه مو په سمه توگه سرته رسولې وي، نو و به ويني چې له هندارې څخه د جسم او تصوير فاصلې يو شي دي. په مستوي هندارو كې تصوير څنگه جوړېږي؟ ددې پوښتنې د ځواب لپاره لاندې تجربه عملي كوو:

فعالیت




د تصوير په څير د هندارې مخې ته يو لرگي كښېږدئ، پوهېږئ چې جسم او تصوير له هندارې څخه مساوي فاصلې لري. بنايردې د جسم د دوه نقطو موقعيت په اسانۍ سره پيدا كولى شو، چې د هغو دوه نقطو د نښلولو څخه د جسم موقعيت ټاكل كېږي.



شكل (6-12)

که چیرې د جسم یوې نقطې ته وگورو، د پورتنی تجربې څخه په استفادې کولی شو چې د جسم د هغې نقطې د تصویر موقعیت پیدا کړو. له بلې خوا پوهېږو، چې تصویر د وارده وړانگو له انعکاس څخه وروسته په هندارو کې جوړېږي. یعنې د وړانگو انعکاس د تصویرونو د جوړښت اساسی شرط دی. تصویر باید د منعکسه وړانگو او یا د منعکسه وړانگو امتداد د عمود خط



(6-13) شکل، د یوې نقطې د تصویر د جوړیدو څرنګوالی ښيي

له جسم تر هندارې او یا هم د هغې په امتداد د تقاطع په اثر تشکیل شي، چې په مستوي هندارو کې تصویر د منعکسه وړانگو له امتداد او له شي څخه پر هندارې د عمود خط له تقاطع سره د هندارې په شا کې جوړېږي، (6-13) شکل. په لنډه توګه ویلی شو، چې په مستوي هندارو کې تصویر لاندې ځانګړتیاوې (خصوصیتونه) لري:

۱. تصویر د هندارې شا (خپ) ته جوړېږي.
۲. تصویر په متناظر ډول جوړېږي.
۳. له هندارې څخه د تصویر فاصله له هندارې څخه د جسم له فاصلې سره برابره ده.
۴. تصویر د منعکسه وړانگو د امتداد او له جسم نه پر هندارې باندې د عمود د امتداد له تقاطع څخه جوړېږي.


د مستوي هندارو د کارولو ځایونه:

په تیر لوست کې مو د مستوي هندارو او له مستوي هندارو څخه د نور (رڼا) د انعکاس په اړه بشپړ معلومات تر لاسه کړل. اوس د انعکاس له همدې ځانګړتیاو څخه په کار اخیستنې سره داسې یوه وسیله جوړوو، چې وکولای شو د هغې په استفادې سره په لوړو ارتفاعاتو (جګوالي) کې هغه شیان په اسانۍ سره ولیدلی شو، چې په سترګو سره په اسانۍ نشي لیدل کیدلی. دا وسیله د پیرسکوپ Periscope یاد اوبتل د سترګو (سمندر لاندې سترګي) په نامه یادېږي. پیرسکوپ هغه وسیله ده چې د دوو موازي مستوي هندارو څخه جوړه شوې ده، (6-14) شکل. له پیرسکوپ څخه په ډول-ډول ځایونو کې په ځانګړې توګه په او بتلونو کې له هغو څخه د اوبو پرمخ د بیړیو او



(6-14) شکل، ډیر ساده پیرسکوپ

په 6-15 تصوير کې تاسې يو او بتل وينئ چې په هغه کې د اوبو پر مخ د بېړيو او نورو شيانو د مطالعې لپاره له پيرسکوپ څخه کار اخيستل شوی دی.



(6-15) شکل، پيرسکوپ لرونکی اوبتل (تحت البحري)



فعالیت

د انعکاس له قانون څخه په استفادې د خپل ښوونکي په مرسته داسې پيرسکوپ جوړ کړئ، چې خپل شاته شيان وليدلې شي.

کروي هندارې


په تير لوست کې له مستوي هندارو سره اشناشو او وموليدل چې په مستوي هندارو کې د شي تصوير د خپله شي په اندازه دی. ايا تر اوسه مو داسې هندارې ليدلي دي، چې د مستوي هندارو په څير کار نه کوي. ايا تراوسه مو خپل تصوير د صيقلې کاشوغي په منځ او يا د هغې په شا کې ليدلی دی؟



(6-16) شکل، د کاشوغي په منځ او کاشوغي پر شا د يو شخص تصوير.

(6-16) تصويرونو ته وگورئ. په دې تصويرونو کې هم ايا تصوير د جسم په اندازه دی؟ په موټر کې مو د موټر د مخې هندارې او شا (خټ ته ليدونکي) هندارې په باره کې فکر کړي دی؟ دا هندارې څه ډول کار کوي؟ دوی متفاوته تصويرونه د مستوي هندارې په بنسټ ښيي. ځکه چې د مستوي هندارو مخ هوار او د شاته لېدونکي هندارو او کاشوغو مخ د کرې يوه برخه جوړوي، له همدې

کبله، دي ډول هندارو ته کروي هندارې وايي. که د کروي هندارې انعکاس کوونکې برخه ژوره وي، دې ډول هندارو ته کروي مقعرې هندارې او که چيرې انعکاس کوونکې برخه بهر خواته وتلې وي، دې ډول هندارو ته محدبې کروي هندارې وايي. په (6-17) شکل کې، دواړه ډوله هندارې ښودل شوي دي.



(6-17) شکل، محدبې او مقعرې کروي هندارې.

مقعرې کروي هندارې: هغه کروي هندارې دي، چې ننې برخه يې صيقل (ښويه) شوې او بهرنۍ برخه يې جيوه کاري شوې وي.

محدبې کروي هندارې: هغه کروي هندارې دي، چې د ننه برخه يې جيوه کاري او بهرنۍ برخه يې صيقل (ښويه) شوې وي. په (6-18) شکل کې، محدبې او مقعرې کروي هندارې ښودل شوي دي.

د مقعرو کروي هندارو محراق: د دې موضوع له مطالعې څخه مخکې د مقعرو کروي هندارو د محراق د لاپوهېدو لپاره، لاندې فعاليت سرته رسوو:

فعاليت


د کاغذ له پاڼې سره موازي، مقعره کروي هنداره لمر ته په دې ډول مخامخ ږدو، چې له هندارې څخه منعکسه وړانگې د کاغذ په پاڼه ولوېږي. په دې حال کې د کاغذ پاڼې پرمخ باندې يوه روښانه ساحه جوړېږي. د کاغذ پاڼه تر هغې پورې وړاندې او وروسته کړئ، چې روښانه ساحه خپلې کوچنۍ (نقطوي) اندازې ته ورسېږي. دا کوچنۍ روښانه ساحه په مقعرو کروي هندارو کې د لمر حقيقي تصوير دی، چې د کاغذ په پاڼه باندې جوړېږي. همدې نقطې ته د هندارې محراق وايي.

شکل (6-18)



که چيرې د محراق په نقطه کې په کاغذ باندې يوڅو لحظې په دو امدار ډول لمر ولگېږي، کاغذ اور اخلي علت يې څه شی دی؟


له پورتنی تجربې څخه دې پایلې ته رسېږو، چې محراق په مقعرو کروي هندارو کې هغه ځای دی، چې په هغې کې د لمر تصویر په ډیرې کوچنۍ اندازې سره جوړېږي. د مقعرو کروي هندارو محراق په F سره نښي. د مقعرو هندارو محراق په (6-19) تصویر کې ښودل شوی دی. په شکل کې خط خط شوې برخه د هندارو جیوه کاري شوې برخه څرگندوي.



(6-19) شکل، د مقعري هندارې محراق (F)

د هندارو د کارولو ځایونه

ایا کله مو هم لمریز منقلونه لیدلي دي؟ او یا د موټر د شاته لېدونکي هندارو ته موهم پاملرنه کړې ده؟ دا ټول د کروي هندارو د کارولو ځایونه او د هغوی خاصیتونه نښي د مثال په توګه، د لمر هغه منقلونه چې د خوړو په پخولو کې ور څخه کار اخیستل کېږي. کله چې په هغې باندې وړانګې لګېږي، د نور وړانګې انعکاس کوي او منعکسه وړانګې د محراق په نقطه (F) کې سره تقاطع کوي (6-20) شکل. د نور وړانګې تجمع کول (نژدې کیدل)، د ډیرې تودوخې سبب ګرځي او د خوړو د پخیدلو او د لوبڼو د اوبو دا یښیدلو عامل کېږي.



(6-20) شکل، لمریز منقل او مخابراتي دیشونه



د شپږم فصل لنډيز

- له يوې سطحې څخه د نور را غبرگيدلو ته د نور انعكاس وايي.
- له بڼويې (صيقل) شوې سطحې څخه د نور انعكاس ته منظم انعكاس او له ناهوارې سطحې څخه د نور انعكاس ته غير منظم انعكاس وايي.
- د نور او مادې متقابلې اغېزې د نور او مادې لخوا يو پر بل باندې د جذب، تيريدنې او انعكاس په عمليو كې د متقابلو اغېزو څخه عبارت دي.
- مستوي هندارې د جسمونو له هوارې صيقل شوې سطحې څخه عبارت دي، چې واردې وړانگې په منظم ډول له هغې څخه انعكاس كولاى شي.
- كروي هندارې له هغو هندارو څخه عبارت دي چې د كرې له يوې برخې څخه جوړې شوي دي، چې بهرنۍ او يا ننۍ برخه يې جيوه كاري شوې وي.
- د مقعرې هندارې محراق له هغې نقطې څخه عبارت دي، چې ټولې موازي وارده وړانگې له انعكاس څخه وروسته له هغې څخه تيرېږي.

د شپږم فصل پوښتنې

- ۱- لاندینې صحیح او غلطې جملې په گوته کړئ، د صحیح جملو په مقابل کې د (ص) او د غلطو جملو په مقابل کې د (غ) توری ولیکئ. وروسته غلطې جملې په سمه توګه په خپلو کتابچو کې ولیکئ.
- الف: په مستوي هندارو کې تصویر د هندارو مخ ته جوړېږي. ()
- ب: د نور انعکاس، په صیقل شوې سطحې باندې د نور تر لګیدلو وروسته بیرته د نور را غبرګیدل دي. ()
- ج: کروي هندارې د مستوي هندارو پر څیر تصویر تشکیلوي. ()




۲- تصویر ته وګورئ که چیرې له هندارې څخه د جسم فاصله 30cm وي، له هندارې څخه د تصویر فاصله پیدا کړئ.

۳- د لاندې جملې تش ځایونه، په مناسبو کلمو سره ډک کړئ.


الف) هغه وړانګې چې په هنداره واردېږي د..... په نوم او هغه وړانګه چې له هندارې څخه لیرې کېږي د..... په نوم یادېږي.

ب) د مقعرې کروي هندارې محراق هغه ځای دی چې ټولې وړانګې په موازي ډول په..... کې جمع شي.

ج) هغه وسیلې چې په اوبتلونو کې د جسمونو د لیدلو لپاره ترې کار اخیستل کېږي د..... په نوم یادېږي.




۴- مخامخ شکل کومه هنداره ښيي او منعکسه وړانګې پکې رسم کړئ.




۵- د کروي هندارو د ډولونو نومونه واخلي او د هغوی د کار اخیستنې ځایونه ووايي.

۶- په مخامخ شکلونو کې د هر یو تصویر ترسیم کړئ.



۷- لاندې شکل ته وگورئ او د هغه په مرسته د P اختياري نقطې تصوير ترسيم کړئ.



اووم فصل

د نور انکسار (ماتېدل)

کله چې نور له یو روڼ محیط څخه بل روڼ محیط ته وارد شي، ماتېږي او په زړه پورې اغېزې رامنځ ته کوي. د بیلګې په توګه اجسام په اوبو کې پورته ښکاري. له اوبو څخه په ډک ګیلاس کې قلم مات ښکاري. د باران کوچني څاڅکي د پسرلي په نیمه باراني ورځو کې، نور په مختلفو رنگونو کې تجزیه کوي او د بودی تال (شنه زرغونه) جوړوي.

دا ټول د نور د غبرګون یا د ماتیدو په اساس جوړېږي. هغه وسایل چې د نور د انکسار په اساس طرح او جوړ شوي دي، ډیر دي لکه: د عکاسي کمره، ذره بین، دوربین، تلسکوپ او نور. تاسو په دې فصل کې زده کوئ چې د نور ماتېدل څه شی دی؟ منشور څنګه نور تجزیه کوي؟ عدسیه څه شی دی او په څو ډوله دی؟ لري لیدونکې سترګې او نږدې لیدونکې سترګې په خپلو منځو کې څه توپیر لري؟ میکروسکوپ څه شی دی او د کومو شیانو په لیدلو کې ورڅخه ګټه اخیستل کېږي.



د نور انکسار (ماتیدل) څه شی دی؟



(7-1) شکل، په عمودي ډول له
بښينې څخه د نور تيريدل



(7-2) شکل، په غير عمودي ډول
له بښينه څخه د نور تيريدل


نور په یو نواخت محیط کې په مستقیم الخط مسیر حرکت کوي. که چیرې د نور په مسیر کې یو شفاف جسم لکه بښینه په عمودي ډول واقع شي، د نور شعاع له دې محیط څخه د تیریدو په وخت کې بیا هم خپل پخوانی مسیر ته دوام ورکوي، (7-1) شکل. تصویر ته پاملرنه وکړئ. خو کله چې نور د هغه شفاف جسم په سطح باندې په عمودي شکل نه بلکې په زاویه وارد شي، د نور وړانګې د جسم سره د لګیدلو په وخت کې ماتېږي، او د هغه د حرکت لوری یو اندازه کېږي. چې دې پېښې ته د نور انکسار وايي. چې په (7-2) شکل کې لیدل کېږي.

فعالیت



په خپلو گروپونو کې لاندې تجربه ترسره کړئ:

د میز په سر باندې یوه کاسه کېږدئ او د شکل سره سم یوه فلزي سکه د کاسې په منځ کې کېږدئ او د کاسې ځنډې ته په داسې ډول ودرېږئ، چې سکه د کاسې د ځنډې شا ته پټه شي، او تاسې هغه ونه شئ لیدلی. اوس پرته له دې چې حرکت وکړئ، د خپل گروپ یا ډلې له یو غړي څخه و غواړئ چې ورو- ورو په کاسه کې اوبه واچوي، کاسې ته وگورئ ایا په دې حالت کې سکه لیدلای شئ؟ ولې؟




(7-3) شکل، د کاسې په منځ کې فلزي سکه

د تجربې په پایله کې به هغې مشاهدې باندې چې ترسره کړې موده په خپلو کې سره بحث وکړئ، دې پېښې ته د خپل ښوونکي په مرسته د نور انکسار له پېښې سره اړیکه ورکړئ.

منشور


کله چې د خپل خودکار قلم روڼ سړیوښ د سپین کاغذ پرمخ د لمر د وړانگو په مقابل کې کېږدی، د کاغذ پرمخ مختلف رنگونه وینئ. دغه رنگونه څه ډول منځ ته راځي؟ په حقیقت کې د قلم سړیوښ د منشور په ډول عمل کوي. منشور یو شفاف جسم دی چې څو اړخه (معمولا درې اړخه) لري. (4-7) تصویر هغه منشور رانښيي چې مثلي قاعدې لري.



(7-4) شکل، منشور

کله چې منشور د لمر وړانگه کینودل شي، د لمر سپینه وړانگه د (5-7) له شکل سره سم چې له اوه رنگونو څخه جوړ شوی دی، له تیریدو څخه وروسته په څو رنگونو تجزیه کېږي.

ددې علت دادی چې له منشور څخه د لمر د وړانگو تیریدلو په وخت کې د وړانگو هر رنگ انکسار یوله بله څخه توپیر لري، د بیلگې په توګه د بنفش نور نظر له نورو رنگونو څخه ډېر ماتېږي (انکسار کوي)، او سور رنگ ډیر لږ انکسار کوي. د بودی-ټال (شنه زرغونه) د نور د تجزیې بله بیلگه ده، چې د پسرلی په فصل کې لیدل کېږي.



(7-5) شکل، د منشور په واسطه د نور تجزیه


هغه رنگینې وړانګې چې د منشور په وسیله په اوو رنگونو لکه سور، نارنجي، زړه، شین، ابی، نیلي او بنفش یو له بله جلا کېږي، د نور د طیف په نامه یادېږي. (6-7) تصویر د نور طیف څرګندوي.



(7-6) شکل، د لمر د نور طیف



فعالیت



تجربه وکړئ: لږ څه لوی لوښی له اوبو څخه ډک کړئ او هغه په داسې ځای کې کېږدئ، چې له کرکې څخه را ننوتلې وړانګې ور باندې ولګېږي. وروسته بیا یوه مستوي هنداره د تصویر پر څیر په اوبو کې په مايل یا کاره ډول کېږدي. لوښي یا هندارې ته حرکت ورکړئ، چې د دیوال پرمخ د نور طیف تشکیل شي. که د دیوال رنگ سپین نه وي، تاسو کولی شئ چې یو سپین کاغذ په هغه ځای چې د نور طیف جوړېږي کېږدئ.

اوس په خپلو مشاهداتو چې تاسو تر سره کړي دي په خپلو کې سره بحث وکړئ او شکل (7-7) هنداره له اوبو څخه په ډک لوښي کې

د هغو نتيجه په خپلو گروپونو او د ټولگي له ملگرو سره بحث کړئ.

په دې تجربه کې د هندارې مخې ته اوبو، د منشور په څیر دنده ترسره کړې ده. نور له منشور څخه د تیریدو په وخت کې په مختلفو رنگونو جلا کېږي چې دې پېښې ته د نور تجزیه وايي.



فکروکړئ

په دې تجربه کې د هندارې جیوې رول څه وو؟

عدسیه څه شی ده؟

ایا تراوسه مو له دوربین څخه استفاده کړې ده؟ دوربین کولی شي چې کوچني او لرې جسمونه نژدې او لوی ښکاره کړي. هغه وسایل چې تقریباً په دې توګه کار کوي زیات دي لکه: تلسکوپ، میکروسکوپ، ذره بین او داسې نور.



شکل (7-8) هغه وسیلې چې په خپل منځ کې عدسیې لري



فعالیت

تجربه وکړئ: یوه ذره بین خپلې سترګې ته ونیسئ او دهغې په وسیله یوه فلزي سکه له مختلفو واټونو څخه وګورئ او له هر واټن څخه د سکې شکل او دهغې لیکنې ته پام وکړئ. وروسته د ذره بین د منځنۍ برخې پنډوالی او دهغه شاوخوا دې په خپلو ګوتو سره لمس کړئ او په خپلو ګروپونو کې لاندې پوښتنو ته ځواب ووايئ.

۱- ذره بین څه شی دی؟

۲- ذره بین څه خاصیت لري؟

۳- دا وسیلې څنگه کولی شي چې کوچني اجسام لوی وښيي؟

د اجسامو لوی او واړه ښکاره کول اکثراً د عدسیې په واسطه کېږي. عدسیه یو شفافه جسم دی چې د منشور په شان د نور د وړانګو د لوري د بدلیدو قابلیت لري.

کله چې د (7-9) تصویر په څیر دوه منشوره یو له بله سره یو ځای کړو. وروسته بیا د هغوی خارجي سطحې په کروي منحنی ډول وتورو نو، کوم ډول بڼه (شکل) ښکاره کوي؟

هغه شفافه جسم چې دا ډول شکل ولري، عدسیه نومېږي. عدسیه کولی شي د منشور په شان د وارد



شوي نور لوری یا جهت ته بدلون ورکړي. نو ځکه اجسام د عدسیې تر شا، لوی او یا واړه معلومېږي.

پوښتنه: ولې ځینې عینکې اجسام واړه او ځینې نورې لوی ښکاره کوي؟

عدسیې د شکل او خواصو له نظره په دوه ډوله دي:

الف) محدبې عدسیې: د دې عدسیو منځنۍ برخې د ځنډو په پرتله پناډې

دي. کله چې په دغو عدسیو باندې د وړانګې یوه ګیلې په موزاي توګه ولګېږي. نو وړانګې له عدسیې څخه د تیریدلو په وخت کې ماتېږي او یو بل ته نژدې کېږي. (7-10) تصویر ته وګورئ.



(7-10) شکل، محدبه عدسیه

محدبې عدسيې د خارجي سطحو له مخې په درې برخو ويشل کېږي:



محذب الطرفین عدسيه



محدبه مستوي عدسيه




محدبه مقعره عدسيه

(7-11) شکل، د محدبې عدسيې ډولونه

ب: مقعرې عدسيې: ددې عدسيو منځنۍ برخې د ځنډو په پرتله نرۍ وي. کله چې د نور موازي وړانگو يو گيلۍ په دې ډول عدسيو باندې ولگېږي، له عدسيې څخه د تيرېدو په وخت کې ماتېږي او يو له بل څخه لري کېږي، (7-12) تصوير.

مقعرې عدسيې د خارجي سطحو له نظره په درې ډوله دي. (7-13) په تصوير کې ښودل شوي دي.



(7-12) شکل، مقعره عدسيه



مقعر الطرفین عدسيه



مقعره مستوي عدسيه



محدبه مقعره عدسيه

(7-13) شکل، د مقعرې عدسيې ډولونه

د عدسيې د محراق موندل

د محراق له مفهوم سره د کروي هندارو په لوست کې اشنا شولئ، چې په مقعره هنداره کې محراق هغه نقطه ده چې د نور وړانگې وروسته له انعکاس څخه د هندارې په هغه نقطه کې راټولېږي.



فکروکړئ

ايا داسې نور وسايل شته چې په هغو کې د نور د انکسار په نتيجه کې محراق رامنځ ته شي؟ د دې پوښتنې د ځوابولو لپاره لاندې فعاليت ترسره کړئ.

فعالیت



تجربه وکړئ: د لمر د وړانگو په مقابل کې یو ذره بین داسې ونیسئ چې وکولای شئ د لمر وړانگې تر ممکنه حده پورې د کاغذ پر مخ باندې متمرکز کړئ. تاسې به وگورئ چې دغه متمرکز شوې ساحه ډیره روښانه ښکاري. په دې حالت کې د عدسې او روښانه شوې ساحې ترمنځ واټن، د خط کش په وسیله اندازه کړئ. وروسته ذره بین په بله سطحه باندې و څرخوئ، او د دوهم ځل لپاره د عدسې واټن د نور تر متمرکز شوې ساحې پورې اندازه کړئ. د تجربې په پای کې د تجربې لاس ته راوړنې په خپلو گروپونو کې لست کړئ.

کله چې د نور د وړانگویو گڼې د (14-7)

شکل مطابق په محدبې عدسې لگېږي، د عدسې د تیریدو په وخت کې ماتېږي او په یو نقطه کې سره نژدې کېږي. دې نقطې ته محراق او د عدسې او دې نقطې ترمنځ واټن ته د عدسې محراقي فاصله وایي.


کله چې د نور یوه گڼې د (15-7) شکل

مطابق په مقعرې عدسې ولگېږي، دغه

وړانگې د عدسې د تیریدو په وخت کې ماتېږي او له یو بل څخه لرې کېږي.

که چیرې لیرو شوو وړانگو ته په مخالف جهت کې امتداد ورکړو، په یوه نقطه کې سره قطع کوي. چې

دغه نقطه د مقعرې عدسې د محراق په نوم یادېږي.




شکل (15-7) د مقعرې عدسې محراق

نوله دې کبله محدبې او مقعرې عدسې هره یوه دوه محراقونه لري، چې د عدسیو په دوو لورو کې په مساوي واټنو کې واقع دي.

سترگې

موږ د نورو حواسو په پرتله د لیدو حس د شاوخوا چاپیریال سره ډیر نژدې کوي. د طبیعت ښکلې منظرې، د رنگونو مختلف ډولونه، نژدې والی او لرې والی او د اجسامو لویوالی او کوچنیوالی، د سترگې په وسیله لیدل او درک کېږي.

ایا پوهېږئ چې زموږ سترگې د اجسامو د مختلفو تصویرونو په لیدو سره څنگه ماغزو ته خبر ورکوي؟ زموږ



شکل (7-16)، سترگی

د سترگو کسى

سترگی د دوربین په شان عمل کوي. لکه څنگه چې دوربین عدسیه لري، زموږ سترگی هم په خپل جوړښت کې پر نورو اجزاوو سربیره، عدسیه هم لري، چې د نور وړانګې په کې انکسار کوي.

فکرو کړئ هغه مهال چې تاسې ناڅاپه له یو روښانه محیط څخه نسبتاً یوه تیاره محیط ته لار شئ د یو څو شیبو پورې څه نشي لیدلی، ایا پوهېږئ ولې؟ په (7-16) شکل کې یوه سترګه له څو مهمو


اجزاو سره ښودل شوې ده. چې د هغې مطالعه په لاندې ډول پیل کوو.

هغه مهال چې د انسان سترگی په یوه روښانه محیط کې د بیلګې په توګه د لمر وړانګو په مخ کې واقع شي د سترگو د کسې قطر کوچنی کېږي او سترگو ته د ډیر نور د داخلیدلو مخه نیسي.

اما د شپې له خوا او یا په یو تیاره ځای کې د دې لپاره چې ښه ووينو، د سترگو د کسې قطر لوېږي، چې لا ډیر نور زموږ سترگو ته وارد شي، او زموږ د لیدلو وړتیا ډیره شي. نور، وروسته د کسې له تیریدلو څخه

د سترګې په عدسیه باندې لګېږي. د سترګې عدسیه شفاف او حساس جسم دی چې د جسم واټن د لري والی یا نژدیوالي له کبله دهغه ډېل والی کوچنی او یا غټوالي او په نتیجه کې تصویر د سترګې د شبکې پر مخ معکوس تشکیلېږي.

د سترګې شبکې ډیر شمېر عصبي تصویر اخیستونکې حجرې لري. د سترګې د عدسې په شبکې باندې تشکیل شوی تصویر د لیدلو عصب په واسطه، مغز ته اطلاع ورکول کېږي او تصویر د ماغزو د لیدلو په مرکز کې سرراسته درک کېږي. او موږ د اجسامو د لیدلو قدرت پیدا کوو. د دې موضوع تفصیل به د بیولوژي د لوړو ټولګیو په درسونو کې مطالعه کړئ.



شکل (7-17)، بینایي عصب ته د نور رسیدل موږ د خپلو سترگو وړاندې جسمونو په لیدلو قادر وي.



فعالیت

په خپلو گروپونو کې د سترګې جوړښت رسم او نومونه یې ولیکئ. وروسته بیا د سترګو د اجزاوو د دندې د خپل ټولګي ملګرو ته بیان کړئ.

په لنډ ډول ویلی شو هغه نور چې سترګې ته ننوزي، د سترګې د کسي په واسطه کنټرولېږي او د سترګې عدسیې ته رسېږي. د سترګې عدسیه د اجسامو تصویر د شبکې پر مخ باندې تشکیلوي او دلیدلو د عصب په وسیله مغز ته اطلاع ورکوي او موږ د اجسامو په لیدلو قادرېږو.

د سترګې عیبونه

په پخواني درس کې موزده کړل چې د سترګې د عدسیې ډبلوالی د جسمونو واټن له نظره چې د هغې مخې ته واقع کېږي، نری او یا هم ډبلېږي، تر څو وکولی شي د سترګې د شبکې پر مخ د جسم تصویر تشکیل کړي. کله چې د سترګې عدسیه خپل دغه خاصیت له لاسه ورکړي، د سترګو په لیدو کې کوم ډول توپیر منځ ته راځي؟

ځینې خلک هغه جسمونه چې له هغوی څخه لرې واقع دي بڼه او واضح ویني، حال دا چې نژدې اجسام په وضاحت سره نه ویني، دغه خلک لرې لیدونکې سترګې لري.


ځینې نور خلک هغه اجسام چې دوی ته نژدې وي، روښانه او واضح ویني او لېرې اجسام په وضاحت نه ویني، دغه افراد نږدې لیدونکې سترګې لري. که سترګې ونه شي کولی چې لېرې او یا هم نژدې شیان په واضح او روښانه ډول وويني، دا ډول سترګې عیب لري. چې دا ډول عیبونه د سترګې له عدسیې او یا شبکې سره تړاو لري.




فکرو کړئ

هغه خلک چې لرې لیدونکې او یا نږدې لیدونکې سترګې لري خپل مشکل څنگه حل کولی شي؟

لکه څنگه چې په نږدې لیدونکې په سترګو کې تصویر د سترګې د شبکې مخې ته تشکیلېږي نو له دې کبله د سترګو ډاکټران دوی ته د هغو عینکو سپارښتنه کوي چې مقعرې عدسیې ولري. تر څو د هغه په مرسته د لرې اجسامو تصویر چې شبکې مخې ته تشکیلېږي، په شبکې باندې تشکیل شي. او په نتیجه کې سړی وکولی شي چې تصویر په واضح ډول وويني، چې په (7-18) شکل کې لیدل کېږي.



شکل، نږدې لیدونکې سترګې (7-18)



(7-19) شکل، لرې لیدونکې سترګې

برعکس هغه خلک چې لرې لیدونکې سترګې لري د جسمونو تصویر نژدې او د سترګې د شبکې تر شا تشکیلېږي، چې په دې صورت کې د سترګو ډاکټران هغه عینکې چې محدبې عدسيې ولري توصیه کوي. تر څو د جسمونو تصویر چې د شبکې په شا کې تشکیل کېږي، د شبکې مخې ته تشکیل شي، او په نتیجه کې سرې وکولی شي چې نژدې اجسام واضح وويني په (7-19) په شکل کې لیدل کېږي.

فعالیت



د خپل کتاب یو درس چې تراوسه پورې مونه دی لوستلی پر میز باندې کېږدئ، وروسته له یوې ټاکلې فاصلې څخه د بیلګې په توګه د کتاب څخه یو متر لرې شی او د خپل ټولګي له ملګرو څخه وغواړئ چې د کتاب متن ولولي، د هرو د لوستلو فاصلې یادداشت او ارزښتي یې کړي. چې د کوم یو سترګې لرې لیدونکې او د کوم یو نږدې لیدونکې دي.


په لنډ ډول ویلی شو چې کله د سترګې عدسيې ونه شي کولی چې د اجسامو تصویر د سترګې په شبکې باندې تشکیل کړي. دوه امکانه وجود لري:

الف: تصویر د سترګې د شبکې په مقابل کې تشکیلېږي. په دې صورت کې دغه سترګې نږدې لیدونکې دي او د لږې اجسامو د لیدو لپاره باید د سترګو د ډاکټر په مشوره له مقعر و عدسيو څخه استفاده وکړي.

ب: تصویر د سترګې د شبکې په شا کې تشکیلېږي. په دې حالت کې دغه سترګې لرې لیدونکې او د نژدې جسمونو د لیدو لپاره باید د سترګو د ډاکټر په مشورې سره له محدبو عدسيو څخه استفاده وکړي. په پام کې ولرئ چې هیڅ وخت هغه عینکې چې عدسيه ولري، مه په سترګو کوئ. ځکه د دغه عمل په تکرار سره د سترګو لید ضعیفېږي.

میکروسکوپ

د محدبو شفافو او روښانه عدسيو څخه استفاده کول د اجسامو د ظاهري اندازې زیاتوالي لپاره، پوهانو ته دا وړتیا ور په برخه کوي چې ډیر لرې او کوچني شیان وګوري، او په علومو کې نوي بحثونه منځ ته راوړي. یوه وسیله چې په هغې کې له محدبې عدسيې څخه استفاده شوې ده، میکروسکوپ دی. ایا پوهېږئ چې میکروسکوپ څه شی دی؟ او کوم شیان د هغه په وسیله لیدل کېږي؟ میکروسکوپ هغه وسیله ده چې د هغه په واسطه کولای شو ډیر کوچني اجسام لکه امیب، مکررونه،



(7-20) شکل، میکروسکوپ

نباتي او حیوانی حجرې او نور وینو. ډیر ساده میکروسکوپ په خپل جوړښت کې دوې محدبې عدسیې لري، چې د یوې استوانوي ډوله لولې په دوه څوکو کې ځای په ځای شوې دي، او په عدسیې باندې یو کوچنی څراغ دی چې په مخ کې یې کوچنی جسمونه کیښودل کېږي او پر هغو نور خپروي. دغه عدسیه د شي د عدسیې په نامه، او هغه عدسیه چې سترگی د هغې په شا کې ځای نیسي د سترگی د عدسیې په نامه یادېږي. دغه دواړه عدسیې کوچنی محراقي فاصلې لري. چې په (7-20) شکل کې لیدل کېږي.

فعالیت



د میکروسکوپ څخه استفاده کوونکي کوم کسان دي؟ او له میکروسکوپ څخه په کومو حالتونو کې استفاده کوي؟ په دې باره کې په خپلو گروپونو کې بحث وکړئ او د ټولگي ملگرو ته را پور ورکړئ.

په لنډ ډول ویلی شو چې میکروسکوپ هغه وسیله ده چې د ډیرو کوچنیو جسمونو د لیدو لپاره ور څخه استفاده کېږي، او ساده ډول یې دوې محدبې عدسیې لري، چې کوچنی محراقي فاصلې لري، او د شي عدسیې او د سترگی عدسیې په نامه یادېږي.

د اووم فصل لنډیز



- تاسو ددې فصل د متن له مطالعه کولو او د بېلا بېلو ښوونیزو فعالیتونو له ترسره کولو وروسته په دې پوهیدلي یاست چې:
- کله چې نور په یوه زاویه (غیرله قائمې زاوې) له یو شفاف محیط څخه بل شفاف محیط ته ورځي، ماتېږي. دغه پېښې ته د نور انکسار یا ماتیدل وايي.
 - منشور یو شفاف جسم دی چې نور له هغه څخه له تیریدو وروسته انکسار کوي او په بېلا بېلو رنگونو تجزیه کېږي.
 - د شکل او خواصو له نظره عدسیې په دوه ډوله دي: محدبې او مقعرې. کله چې د عدسیې منځنی برخه نسبت د شاوخوا څخه پلټه وي، دغه عدسیه محدبه ده. که برعکس وي مقعره نومېږي. عدسیې دوه محراقونه لري، چې په مساوي فاصله کې د عدسیې دواړو خواو ته ځای لري.
 - د نور وارد شوی مقدار د سترگی د کسي په واسطه، کنټرولېږي او سترگی عدسیې ته واردېږي.

- نور، سترگې ته د ننه وتلو په وخت کې انکسار کوي او د اجسامو تصویر د سترگې د شبکې پر مخ معکوس تشکیلوي، او د بینایي عصب په واسطه مغز ته اطلاع ورکول کېږي او په نتیجه کې مور هغه لیدلی شو.
- که چیرې عدسیه ونشي کولای چې د شبکې پر مخ تصویر تشکیل کړي، په دې حالت کې ممکنه ده چې سترگې لرې لیدونکې او یا نژدې لیدونکې وي.
- میکروسکوپ هغه وسیله ده، چې د ډیرو کوچنیو اجسامو د لیدو لپاره کارول کېږي، او دوه محدبې عدسې لري، چې د شي د عدسې او سترگې د عدسې په نومونو یادېږي.

د اووم فصل پوښتنې

۱ - لاندې جملې په مناسبو کلمو سره بشپړې کړئ.

- الف: نور هغه مهال چې له یو څخه په یوه زاویه کې بل کې شي، ماتېږي.
- ب: کله چې د عدسیه منځنۍ برخه نسبت د شاوخوا څخه وي محدب ویل کېږي.
- ج: نور له منشور څخه د تیریدو په وخت په رنگونو کېږي.
- د: میکروسکوپ دوه محدبې عدسې لري چې د عدسیه په نامه یادېږي.

۲ - لاندې جملې مطالعه کړئ او که مفهوم یې سم وي د (ص) علامه او که سم نه وي نو د (غ) علامه یې مخې ته کېږدئ.

- الف: عدسیه یوه شفاف جسم دی چې یو شان ضخامت لري. ()
- ب: کله چې د نوري وړانگو یوه گیلۍ په موازي ډول له محدبې عدسې څخه تیرې شي انکسار کوي او په یوه نقطه کې سره ټولېږي. ()
- ج: د نور وارد شوی مقدار په سترگې کې د سترگې د عدسې په واسطه کنټرولېږي. ()
- د: محدبې او مقعرې عدسې هره یوه دوه محراقونه لري چې له عدسې څخه، په مساوي فاصلو کې واقع دي. ()
- ه: نور له منشور څخه د تیریدو په وخت کې په دوو رنگونو تجزیه کېږي. ()
- ۳ - د نور انکسار څه شی دی؟ په لنډه توگه یې ولیکئ.
- ۴ - د عدسیه محراق څه شی دی؟ په لنډه توگه یې شرح کړئ.
- ۵ - محدبې او مقعرې عدسې یو له بل څخه څه توپیر لري؟
- ۶ - له میکروسکوپ څخه په کومو ځایونو کې گټه اخیستل کېږي؟
- ۷ - مور څنگه وینو؟ واضح یې کړئ.
- ۸ - نژدې لیدونکو او لیرې لیدونکو سترگو په عینکو کې د کوم ډول عدسې څخه د لرې او نژدې لیدو لپاره استفاده کېږي؟ شرح یې کړئ.